




اسلام ہی انسانیت کا حل

تالیف: ڈاکٹر وصی اللہ محمد عباس

مدیر من المسجد الحرام وپروفیسر جامعہ أم القرى
مکہ مکرمہ سعودی عرب

انصار السنہ پبلیکیشنز لاہور



اسلام ہی انسانیت کا حل

تالیف

ڈاکٹر وصی اللہ محمد عباس

مدرس و مفتی المسجد الحرام و استاذ الحدیث جامعہ ام القرئی مکہ مکرمہ۔ سعودی عرب

تصمیم و تقدیم

فضل الرحمن عنایت اللہ

انصار السنہ پبلیکیشنز لاہور



فہرست مضامین

7 ابتدائیہ	✽
11 حرفِ اول	✽
19 اسلام میں سلفیت ہی انسانیت کا حل ہے	✽
26 اسلام کی حفاظت کا ذمہ	✽
30 قرآن و سنت اپنی اصل حالت میں	✽
32 اسماء الرجال کے ذریعہ دین کی حفاظت	✽
34 اسلام ایک کامل دین کی حیثیت سے	✽
36 اوقاتِ صلاۃ اور صلاۃ کی تفصیلات	✽
37 اجتماعیت اور سوسائٹی	✽
42 عبرتناک واقعات	✽
42 ایک شخص کی توبہ کا واقعہ	✽
43 معزز بن مالک الاسلمی رضی اللہ عنہ کا قصہ	✽
44 غامدیہ خاتون کا قصہ	✽
47 حقوق العباد	✽
49 من مانی کا دور دورہ	✽
51 ہندوستان کے متعلق	✽
52 عرب کی حالت	✽

- 57 اسلام میں عدل و انصاف ❁
- 58 طبقاتی نظام ❁
- 60 پڑوسی کے عام حقوق ❁
- 61 بدکاری، فحاشی ❁
- 63 اسلام دین فطرت ہے ❁
- 65 زینت دنیا کی اجازت ❁
- 67 انسانی جان کی حفاظت ❁
- 74 عقول کی حفاظت ❁
- 78 نسب و نسل کی حفاظت ❁
- 83 انسان کی تکریم ❁
- 84 اسلام میں مال کی اہمیت ❁
- 100 امید کی کرن ❁



بِسْمِ اللّٰهِ الرَّحْمٰنِ الرَّحِیْمِ

عزرا

إِنَّ الْحَمْدَ لِلَّهِ نَحْمَدُهُ، وَنَسْتَعِينُهُ، وَنَسْتَغْفِرُهُ، وَنَعُوذُ بِاللَّهِ
مِنْ شُرُورِ أَنْفُسِنَا، وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا
مُضِلَّ لَهُ، وَمَنْ يَضِلَّ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ
وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ .

﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَ لَا تَمُوتُنَّ إِلَّا وَأَنْتُمْ
مُسْلِمُونَ﴾ (آل عمران: ۱۰۲)

﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَ خَلَقَ
مِنْهَا زَوْجَهَا وَ بَثَّ مِنْهُمَا رِجَالًا كَثِيرًا وَ نِسَاءً وَ اتَّقُوا اللَّهَ الَّذِي
تَسَاءَلُونَ بِهِ وَ الْأَرْحَامَ إِنَّ اللَّهَ كَانَ عَلَيْكُمْ رَقِيبًا﴾ (النساء: ۱)
﴿يَا أَيُّهَا الَّذِينَ آمَنُوا اتَّقُوا اللَّهَ وَ قُولُوا قَوْلًا سَدِيدًا ﴿۱﴾ يُصْلِحْ لَكُمْ
أَعْمَالَكُمْ وَ يُغْفِرْ لَكُمْ ذُنُوبَكُمْ وَ مَنْ يُطِيعِ اللَّهَ وَ رَسُولَهُ فَقَدْ فَازَ
فَوْزًا عَظِيمًا﴾ (الاحزاب: ۷۰-۷۱)

أَمَّا بَعْدُ: فَإِنَّ خَيْرَ الْحَدِيثِ كِتَابُ اللَّهِ، وَخَيْرَ الْهَدْيِ هَدْيُ
مُحَمَّدٍ (ﷺ) وَشَرُّ الْأُمُورِ مُحَدَّثَاتُهَا، فَإِنَّ كُلَّ مُحَدَّثَةٍ بَدْعَةٌ،
وَ كُلُّ بَدْعَةٍ ضَلَالَةٌ، الضَّلَالَةُ فِي النَّارِ. “ وَبَعْدُ!

اللہ تعالیٰ نے اُمتِ اسلامیہ پر اپنی عظیم نعمت اور عظیم احسان کیا کہ انہیں ایک مکمل
دین، دینِ اسلام عطا کیا، انہیں اب نہ کسی دوسرے دین کی ضرورت ہے اور نہ ہی کسی
دوسرے نبی کی۔ ارشاد فرمایا:

﴿الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ لَكُمْ الْإِسْلَامَ دِينًا﴾ (المائدہ: ۳)

”آج میں نے تمہارے لیے تمہارا دین مکمل کر دیا، اور اپنی نعمت پوری کر دی، اور اسلام کو بحیثیت دین تمہارے لیے پسند کر لیا۔“

دین اسلام کے علاوہ کوئی دین، کوئی مذہب، یا کوئی عقیدہ اللہ کے نزدیک قابل قبول نہیں:

﴿وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَاسِرِينَ﴾ (آل عمران: ۸۵)

”اور جو شخص اسلام کے علاوہ کوئی دوسرا دین چاہے گا، تو اس کی طرف سے قبول نہیں کیا جائے گا، اور آخرت میں گھٹا ٹاپانے والوں میں سے ہوگا۔“

چنانچہ پیارے پیغمبر ﷺ نے ارشاد فرمایا:

((مَنْ أَحَدَثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ))¹

”جس نے کوئی ایسا کام کیا جو ہمارے دین میں ثابت نہیں، اُسے رد کر دیا جائے گا۔“

اسلام امن و سکون کا دین ہے جو مسلمانوں، کفار، ذمیوں، ہمسائیوں، رشتہ داروں اور حتیٰ کہ جانداروں کو بھی حقوق مہیا کرتا ہے۔ مادیت کے اس دور میں ضرورت تھی کہ لوگوں تک یہ دعوت اور پیغام پہنچایا جائے کہ اگر امن و راحت کی ضرورت ہے تو اسلام کو اختیار کرو اور پھر اسلام میں بھی سلفیت کو اپناؤ، کیونکہ اسی میں خیر اور بھلائی ہے:

((فَإِنَّ خَيْرَ الْحَدِيثِ كِتَابُ اللَّهِ، وَخَيْرَ الْهَدْيِ هَدْيُ مُحَمَّدٍ ﷺ))²

”پس بے شک بہترین حدیث اللہ کی کتاب ہے، اور بہترین سیرت محمد ﷺ کی سیرت ہے۔“

ادارہ انصاف السنۃ پبلی کیشنز مبارک باد کا مستحق ہے کہ وہ اسی موضوع پر مفتی حرم و استاذ الحدیث جامعہ أم القرى، فضیلیۃ الشیخ وصی اللہ بن محمد عباس حفظہ اللہ کی کتاب ”اسلام میں

¹ صحیح بخاری، کتاب العلم، رقم: ۲۶۹۷۔ ² صحیح مسلم، کتاب الجمعة، رقم: ۲۰۰۵۔

انسانیت کا حل، کو طباعت سے آراستہ کر کے اسلام اور مسلمانوں کی خدمت میں پیش کر رہا ہے۔
 فضیلۃ الشیخ ۱/۵/۱۳۷۶ھ کو ہندوستان میں پیدا ہوئے۔ جامعہ سلفیہ سے فراغت کے بعد
 جامعہ اسلامیہ مدینہ منورہ سے تخریج کیا۔ جبکہ ماجستیر جامعہ الملک عبدالعزیز سے اور P.H.D
 کی ڈگری جامعہ أم القرى مکہ مکرمہ سے حاصل کی۔ حال میں آپ جامعہ أم القرى میں بطور اُستاد
 الحدیث تدریسی خدمات سرانجام دے رہے ہیں، اور ساتھ ساتھ مسجد حرام میں مدرس و مفتی کے
 عہدہ پر بھی فائز ہیں۔ جب آپ باب ملک فہد، رقم ۷۹ سے داخل ہوں اور مطاف میں اتریں تو
 بائیں طرف آپ کے لیے حکومت سعودیہ نے ممبر رکھوایا ہے۔ یاد رہے کہ یہ وہ جگہ ہے جہاں حبر
 الامۃ، مفسر قرآن، ابن عم رسول اللہ ﷺ سیدنا عبداللہ بن عباس رضی اللہ عنہما کا حلقہ درس ہوا کرتا تھا:
 ﴿ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ﴾ (الحديد: ۲۱)
 مسجد حرام میں آپ کا درس جمعہ، ہفتہ، سوموار، بدھ اور جمعرات کو ہوتا ہے۔ جبکہ منگل
 اور اتوار کے دن چھٹی کے ہیں۔ درس کا ٹائم مغرب اور عشاء کے درمیان کا ہے جبکہ رمضان
 المبارک میں تراویح کے معاً بعد ہے۔ مزید برآں جمعہ اور سوموار کے دن بزبان اردو جبکہ باقی
 ایام بزبان عربی ہوتا ہے لیکن ایام حج میں روزانہ بزبان اردو ہوتا ہے اور بارش یا موسم کی خرابی
 کے باعث مطاف میں اترنے سے پہلے مسجد کی گیلری میں آپ درس ارشاد فرماتے ہیں۔
 فضیلۃ الشیخ کئی کتابوں کے مصنف ہیں۔ ان میں سے بعض آپ کی تصنیف، جبکہ بعض
 آپ کی تحقیق شدہ ہیں۔

- ۱: الضعفاء والمتر وكون والمجهولون في سنن النسائي، غير مطبوع.
- ۲: فضائل الصحابة للإمام أحمد (تحقيق) مطبوع.
- ۳: العلل و معرفة الرجال للإمام أحمد رواية عبد الله بن الإمام أحمد (تحقيق) مطبوع.
- ۴: كتاب بحر الدم فيمن تكلم فيه الإمام أحمد بمدح أو ذم (تحقيق) مطبوع.

- ۵: کتاب العلل ومعرفة الرجال عن الإمام أحمد، رواية صالح ابن الإمام أحمد (تحقيق) مطبوع .
- ۶: تحقيق جزء "إتحاف المرة" مطبوع .
- ۷: تحقيق جزء "لسان الميزان" تحت الطبع .
- ۸: المسجد الحرام تاريخه وأحكامه (تأليف) مطبوع .
- ۹: علل الحديث ودوره في حفظ السنة (تأليف) مطبوع .
- ۱۰: تحقيق الكلام في وجوب القراءة خلف الإمام، مطبوع .

ان کے علاوہ اور بھی کئی آپ کی تالیفات ہیں۔

ہم مجلس شوریٰ ادارہ انصار السنہ، ممبران ادارہ اور رفقاء ادارہ فضیلۃ الشیخ کے بے حد ممنون و مشکور ہیں کہ انہوں نے ادارہ کو اپنی دیگر تالیفات کو طبع کرنے کی اجازت مرحمت فرمائی۔ جزاء اللہ فی الدنیا والآخرۃ خیر الجزاء .

بھائی عبد السلام حفظہ اللہ کو بھی اللہ تعالیٰ دنیا و آخرت کی بھلائیاں عطا فرمائے جو اس کا خیر میں ہمارے ساتھ برابر کے شریک ہیں۔ آخر میں ہم حافظ حامد محمود الحضری حفظہ اللہ کا شکریہ ادا کرنا انتہائی ضروری سمجھتے ہیں کہ انہوں نے فضیلۃ الشیخ کی کتاب کی پروف ریڈنگ وغیرہ کا کام انتہائی ذمہ داری کے ساتھ سرانجام دیا، اور حافظ صاحب سرپرست ادارہ فضیلۃ الشیخ عبد اللہ ناصر رحمانی حفظہ اللہ کے اشراف میں کام کر رہے ہیں جو کہ انتہائی قابل افتخار اور قابل اطمینان بات ہے۔ فضیلۃ الشیخ ڈاکٹر صاحب نے بھی حافظ صاحب کو اپنی کتب ادارہ ہذا شائع کرے گا کی پروف ریڈنگ اور تصحیح کا ذمہ دار مقرر کیا ہے۔ اللہ تعالیٰ ہمارے ان مشائخ سے خدمت دین اسلام کا کام لے لے۔ اور ان جیسے لوگوں کو عالم اسلام میں عام کر دے۔

وَصَلَّى اللّٰهُ تَعَالَى عَلٰى خَيْرِ خَلْقِهِ مُحَمَّدٍ وَّآلِهِ وَصَحْبِهِ وَسَلَّمَ

وکتبہ

ابو حمزہ عبد الخالق صدیقی

حرفِ اوّل

الحمد لله والصلاة والسلام على رسول الله وعلى آله وصحبه أجمعين ، وبعد! اسلام اللہ تعالیٰ کا وہ دین فطرت ہے کہ جس پر اس نے تمام انسانوں کو تخلیق کیا ہے، یعنی اللہ عزوجل تمام انسانوں کو عقیدۂ توحید اور دین اسلام پر پیدا کرتا ہے۔ لیکن بعض اوقات خارجی عوارض اور موانع کے باعث لوگ اس دین فطرت سے برگشتہ ہو جاتے ہیں اور کفر و شرک کی راہ اختیار کر لیتے ہیں۔ چنانچہ صحیح بخاری و مسلم کی ابو ہریرہ رضی اللہ عنہما سے مروی حدیث ہے کہ رسول اللہ ﷺ نے ارشاد فرمایا:

((مَا مِنْ مَوْلُودٍ إِلَّا يُولَدُ عَلَى الْفِطْرَةِ ، فَأَبَوَاهُ يُهَوِّدَانِهِ أَوْ يُنَصِّرَانِهِ أَوْ يمجِّسَانِهِ ، كَمَا تُنْتَجُ الْبَهِيمَةُ بِهَيْمَةٍ جَمْعَاءَ ، هَلْ تُحْسِنُونَ فِيهَا مِنْ جَدْعَاءَ؟))

”ہر بچہ فطرت پر پیدا ہوتا ہے، پھر اس کے والدین اسے یہودی یا عیسائی یا مجوسی بنا دیتے ہیں جیسا کہ جانور بچے کو پورا پورا (صحیح سالم) جنم دیتا ہے، کیا تم ان میں سے کسی بچے کو کان کٹا ہوا محسوس کرتے ہو؟“

پھر جناب ابو ہریرہ رضی اللہ عنہ نے کہا: اگر چاہو تو یہ آیت تلاوت کر لو: ﴿فَطَرَتِ اللَّهُ النَّبِيَّ فَطَرَ النَّاسَ عَلَيْهَا لَا تَبْدِيلَ لِخَلْقِ اللَّهِ ذَلِكَ الدِّينُ الْقَيِّمُ﴾ (الروم: ۳۰) ❶

”اللہ کی فطرت کو جس پر اس نے لوگوں کو پیدا کیا ہے (اختیار کیے رہو) اللہ کی تخلیق میں کوئی تبدیلی نہیں، یہ سیدھا دین ہے۔“

ہر انسان کو چاہیے کہ وہ اپنی اولاد کی صحیح تعلیم و تربیت کے ذریعے اس کی نشوونما کرے

❶ صحیح بخاری ، کتاب الجنائز ، رقم: ۱۳۵۸ - صحیح مسلم ، کتاب القدر ، رقم: ۲۲ / ۲۲۵۸ .

تاکہ بچے بڑا ہو تو عقیدہ توحید پر گامزن ہو اور دین اسلام کا سچا پیروکار بنے۔ اور خود بھی اپنا حل اسی اسلام میں تلاش کرے۔ کیونکہ یہی اللہ کا وہ سچا دین ہے جس میں کوئی کجی نہیں، لیکن زیادہ تر لوگ اس حقیقت سے بے خبر ہیں، اور یہی وجہ ہے کہ اس صحیح اور سچے دین کو چھوڑ کر ادیانِ باطلہ کی پیروی کر کے ضلالت و گمراہی کی گہری وادیوں میں بھٹک رہے ہیں۔

اللہ تعالیٰ کا اُمتِ اسلامیہ پر احسانِ عظیم ہے کہ اس نے انہیں ایک مکمل دین، دینِ اسلام عطا کیا ہے، انہیں اب نہ کسی دوسرے دین کی ضرورت ہے اور نہ ہی کسی دوسرے نبی کی:

﴿الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ

لَكُمْ الْإِسْلَامَ دِينًا﴾ (المائدہ: ۳)

”آج میں نے تمہارے لیے تمہارا دین مکمل کر دیا، اور اپنی نعمت تم پر پوری کر

دی، اور اسلام کو بحیثیت دین تمہارے لیے پسند کر لیا۔“

یہ رسالہ بنام ”اسلام ہی انسانیت کا حل“ دراصل ہندوستان میں ایک کانفرنس میں کی گئی تقریر تھی۔ جو اب کئی سالوں بعد کتابی شکل میں پیش ہو رہی ہے۔ ہمارے مہربان بھائی فضل الرحمن شیخ مدظلہ جو بھمد اللہ کئی مفید، صحیح عقیدے اور عمل کی ترجمان کتابوں اور رسالوں کے مؤلف ہیں۔ آپ ہی کی عنایت سے یہ تقریر موجودہ شکل میں نظر آ رہی ہے۔ اس کی آیات و احادیث کے حوالوں کی توثیق موصوف ہی نے کی ہے اور خود آپ ہی نے اس کی کمپوزنگ کی۔ اللہ تعالیٰ آپ کو اور آپ کے اہل و عیال کو سلامت رکھے۔ اور مزید دینِ خالص کی خدمت کی توفیق سے نوازتا رہے۔ آمین۔

وصی اللہ محمد عباس

مدرس و مفتی المسجد الحرام

واستاذ الحدیث جامعہ ام القرئی

مکہ مکرمہ۔ سعودی عرب

اسلام ہی انسانیت کا حل ہے

إِنَّ الْحَمْدَ لِلَّهِ نَحْمَدُهُ، وَنَسْتَعِينُهُ، وَنَسْتَغْفِرُهُ، وَنَعُوذُ بِاللَّهِ
مِنْ شُرُورِ أَنْفُسِنَا، وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا
مُضِلَّ لَهُ، وَمَنْ يَضِلَّ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ
وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ .

﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تُقَاتِهِ وَ لَا تَمُوتُنَّ إِلَّا وَأَنْتُمْ
مُسْلِمُونَ﴾ ﴿آل عمران: ۱۰۲﴾

﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَ خَلَقَ
مِنْهَا زَوْجَهَا وَ بَثَّ مِنْهُمَا رِجَالًا كَثِيرًا وَ نِسَاءً وَ اتَّقُوا اللَّهَ الَّذِي
تَسَاءَلُونَ بِهِ وَ الْأَرْحَامَ إِنَّ اللَّهَ كَانَ عَلَيْكُمْ رَقِيبًا ۝﴾ ﴿النساء: ۱﴾
﴿يَا أَيُّهَا الَّذِينَ آمَنُوا اتَّقُوا اللَّهَ وَ قُولُوا قَوْلًا سَدِيدًا ۝ يُصْلِحْ لَكُمْ
أَعْمَالَكُمْ وَ يُغْفِرْ لَكُمْ ذُنُوبَكُمْ ۝ وَ مَنْ يُطِيعِ اللَّهَ وَ رَسُولَهُ فَقَدْ فَازَ
فَوْزًا عَظِيمًا ۝﴾ ﴿الاحزاب: ۷۰-۷۱﴾

أَمَّا بَعْدُ: فَإِنَّ خَيْرَ الْحَدِيثِ كِتَابُ اللَّهِ، وَخَيْرَ الْهَدْيِ هَدْيُ
مُحَمَّدٍ (ﷺ) وَشَرُّ الْأُمُورِ مُحَدَّثَاتُهَا، فَإِنَّ كُلَّ مُحَدَّثَةٍ بَدْعَةٌ،
وَكُلُّ بَدْعَةٍ ضَلَالَةٌ، الضَّلَالَةُ فِي النَّارِ. “ وَبَعْدُ!

اس موضوع کا مختصر خاکہ یہ ہے کہ آج انسانیت ہر پہلو سے گمراہ ہے، عقیدے کی
طرف سے، عبادت کے آداب کی حیثیت سے، اجتماعیت اور معاشرے کی حیثیت سے یعنی
ہر اعتبار سے گمراہ ہے، اور ہر طرف سے گمراہی و ضلالت ہے۔

اللہ رب العزت کا مقصد ہے کہ بندے اس دنیا میں صرف اسی کی عبادت اور پوجا کریں! اس دنیا میں امن و امان سے رہیں، کوئی کسی پر زور ظلم نہ کرے لیکن جس قدر یہ دنیا ترقی کر رہی ہے اسی قدر انسانی خون زیادہ بہایا جا رہا ہے، اسی قدر بد امنی اور انارکی پھیل رہی ہے۔

اس چشم فلک نے اسلام اور اسلام پر عمل کرنے والوں کی تاریخ بھی دیکھی کہ انہوں نے اس دنیا میں کس طرح امن قائم کیا تھا کہ ہزاروں میل کا سفر تنہا ایک عورت اونٹ پر بیٹھ کر کر لیتی اللہ کے علاوہ کسی اور سے اس کو خوف نہ ہوتا تھا۔ دنیا نے ڈیوکریٹک نظام، سیکولر نظام، کیمونزم، سوشلزم ان تمام نظاموں کا تجربہ کر لیا لیکن کسی کو اس انسانیت کا حل نہیں ملا۔ آئیے دیکھئے اسلام کس طرح اس کا حل پیش کرتا ہے۔

تاریخ ادیان اس بات پر متفق ہے کہ اللہ رب العزت نے انسانوں میں سے سب سے پہلے ابوالانسان آدم علیہ السلام کو پیدا کیا، اور پھر ان کے ذریعہ ان کی بیوی حواء علیہا السلام کو پیدا کیا اور پھر ان دونوں کے ذریعہ مردوں اور عورتوں سے یہ دنیا بھر دی۔ اسی حقیقت کا بیان قرآن

کریم سورۃ النساء کی ابتدائی آیت میں کیا گیا ہے۔ چنانچہ اللہ رب العزت نے فرمایا:

﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ إِنَّ اللَّهَ كَانَ عَلَيْكُمْ رَقِيبًا ۝۱﴾

(النساء: ۱)

”اے لوگو! اپنے رب سے ڈرو! جس نے تمہیں ایک جان سے پیدا کیا اسی سے اس کی بیوی کو پیدا کر کے ان دونوں سے بہت سے مرد اور عورتیں پھیلا دیں۔ اس اللہ سے ڈرو! جس کے نام پر ایک دوسرے سے مانگتے ہو! اور رشتے ناتے توڑنے سے بھی بچو! بے شک اللہ تعالیٰ تم پر نگہبان ہے۔“

آدم علیہ السلام کے ساتھ ہدایت کے طریقے بھی بھیجے، قرآن کریم میں اللہ کا فرمان ہے:

﴿وَعَلَّمَ آدَمَ الْأَسْمَاءَ كُلَّهَا ثُمَّ عَرَضَهُمْ عَلَى الْمَلَائِكَةِ فَقَالَ

أَنْبِيَّيْ بِأَسْمَاءٍ هَؤُلَاءِ إِنْ كُنْتُمْ صَادِقِينَ ﴿٣١﴾ (البقرة: ۳۱)
 ”اور اللہ تعالیٰ نے آدم علیہ السلام کو تمام چیزوں کے نام سکھائے پھر انہیں فرشتوں
 کے سامنے پیش کیا اور فرمایا، اگر تم سچے ہو تو ان چیزوں کے نام بتاؤ۔“

اور مزید ارشاد فرمایا:

﴿قَالَ اهْبِطَا مِنْهَا جَمِيعًا بَعْضُكُمْ لِبَعْضٍ عَدُوٌّ ۖ فَأَمَّا يَا تَيْبَتُكُمُ
 مِّنِّي هُدًى ۖ فَمَنِ اتَّبَعَ هُدَايَ فَلَا يَضِلُّ وَلَا يَشْغَىٰ ﴿١٣٣﴾﴾

(طہ: ۱۲۳)

” فرمایا، تم دونوں یہاں سے اتر جاؤ، تم آپس میں ایک دوسرے کے دشمن ہو،
 اب تمہارے پاس جب کبھی میری طرف سے ہدایت پہنچے، تو میری ہدایت کی جو
 پیروی کرے گا، نہ تو وہ بہکے گا اور نہ تکلیف میں پڑے گا۔“

ان آیات کریمہ سے یہ بات واضح ہوتی ہے کہ انسان عالم اور دانا نہیں پیدا ہوتا۔ علم و
 دانش سیکھنے اور پڑھنے ہی کی مرہون منت ہے۔ اور یہ ایک فطری اور عام طور پر واضح بات ہے
 ہر کس و ناکس جانتا ہے کہ بچہ پیدا ہوتا ہے اور وہ کچھ نہیں جانتا، صرف وہی چیز جانتا ہے جس کو
 اللہ رب العالمین نے عام حیوانات کی طرح اس کو سکھایا ہوتا ہے۔ بھوک لگے یا کوئی تکلیف
 پہنچے تو روئے۔ جس طرح رب العالمین نے بکری اور گائے وغیرہ کے بچوں کو یہ سکھایا کہ پیدا
 ہوتے ہی اپنے سر کو اوپر اٹھا کر اپنی ماں کے جسم سے دودھ تلاش کرے، اور جس طرح رب
 العالمین نے مرغی اور چڑیا کے بچے کو یہ سکھایا کہ اپنی چونچ اور اپنے ٹھونگ کو زمین میں
 مارے، تو اس کو روزی زمیں کے کیڑے مکوڑوں اور اس میں پڑے ہوئے دانوں میں سے
 ملے گی۔ اس سے بڑھ کر بچہ اور کوئی چیز نہیں جانتا لیکن جوں جوں اس کی افزائش ہوتی ہے
 اور بڑا ہوتا ہے، اسی طرح اپنے ماحول سے اپنی ضروریات کی چیزیں سیکھتا ہے۔ اگر کوئی بچہ
 کسی کسان کے گھر پیدا ہوا تو وہ کسان کا کام سیکھتا ہے۔ کسی تاجر کے گھر پیدا ہوا تو تجارت
 کے گرسیکھتا ہے۔

اسی طرح عقیدے اور عبادت سے متعلق وہی کچھ سیکھتا ہے جو اس کے گھر، مربی اور پرورش کنندہ کا عقیدہ ہوتا ہے۔ اس حقیقت کو نبی کریم ﷺ نے ان الفاظ مبارکہ میں بیان فرمایا ہے:

((كُلُّ مَوْلُودٍ يُوَلَّدُ عَلَى الْفِطْرَةِ فَاَبَوَاهُ يَهُودًا اَوْ يَنْصَرَانِهٖ اَوْ يَمَجْسَانِهٖ .))^❶

”ہر بچہ فطرت اسلام پر پیدا ہوتا ہے لیکن اس کے ماں باپ اسے یہودی، نصرانی اور مجوسی بنا دیتے ہیں۔“

گویا تعلیم سے فطرت بھی بدل دی جاتی ہے۔ اور دنیا یہ بھی جانتی ہے کہ ہر شخص کی سوچ عام طور پر دوسرے سے الگ ہوتی ہے۔ اس لیے اللہ رب العزت نے اس انسان کے لیے جو ہدایت کا محتاج ہے جس طرح اسے پیدا کیا، اسی طرح اس کی ہدایت کا انتظام بھی فرمایا۔

آدم علیہ السلام کے ساتھ شیطان کو زمین پر اتارا، اور اس نے اللہ رب العزت کے سامنے ہی اللہ سے ڈھیل مانگی تھی کہ اگر تو نے مجھے قیامت تک ڈھیل دے دی تو میں ذریت آدم میں سے تھوڑے لوگوں کے علاوہ سب کو اپنے بس میں کر لوں گا۔ قرآن کریم میں ذکر ہے:

﴿لَئِنْ أَخَّرْتَنِ إِلَى يَوْمِ الْقِيَامَةِ لَأَحْتَنِكَنَّ ذُرِّيَّتَهُ إِلَّا قَلِيلًا﴾^❷ قَالَ
اذْهَبْ فَمَنْ تَبِعَكَ مِنْهُمْ فَإِنَّ جَهَنَّمَ جَزَاءُكُمْ جَزَاءً مَّوْفُورًا^❸

(الاسراء: ۶۲، ۶۳)

”اگر مجھے قیامت تک تو نے ڈھیل دی تو میں اس کی اولاد کو ماسوا تھوڑے لوگوں کے اپنے بس میں کر لوں گا۔ ارشاد ہوا کہ جا! ان میں سے جو بھی تیرا تابعدار ہو جائے گا تو تم سب کی سزا جہنم ہے! جو پورا پورا بدلہ ہے۔“

تمام اہل ادیان مانتے ہیں کہ اس دنیا میں اللہ نے بہت سے انبیاء اور رسل ﷺ بھیجے۔

❶ صحیح بخاری، کتاب الجنائز، حدیث نمبر: ۱۳۸۵۔

ہر ایک اپنے زمانے میں اپنی لائی ہوئی تعلیم کو بحکم ربی لوگوں تک پہنچاتا رہا۔ کلام پاک میں اللہ تعالیٰ نے بہت سے انبیاء کرام علیہم السلام کا نام لے کر ذکر فرمایا۔ اور بہت سے انبیاء کرام علیہم السلام کا بغیر نام کے عمومی طور پر ذکر فرمایا ہے۔ فرمان باری تعالیٰ ہے:

﴿ إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّينَ مِنْ بَعْدِهِ ۗ وَأَوْحَيْنَا إِلَى إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَعِيسَى وَيُوسُفَ وَيُوحَنَّا وَهَارُونَ وَسُلَيْمَانَ وَآتَيْنَا دَاوُدَ زَبُورًا ۗ وَرُسُلًا قَدْ قَصَصْنَاهُمْ عَلَيْكَ مِنْ قَبْلُ وَرُسُلًا لَمْ نَقْصُصْهُمْ عَلَيْكَ ۗ وَكَلَّمَ اللَّهُ مُوسَى تَكْوِيمًا ﴿١٦٣﴾ ﴾ (النساء: ۱۶۳، ۱۶۴)

”اے نبی کریم! ہم نے آپ کی طرف اسی طرح وحی کی جس طرح نوح علیہ السلام اور ان کے بعد والے انبیاء علیہم السلام کی طرف کی، اور ہم نے وحی کی ابراہیم اور اسماعیل اور اسحاق اور یعقوب اور ان کی اولاد پر اور عیسیٰ اور ایوب اور یونس اور ہارون اور سلیمان علیہم السلام کی طرف۔ ہم نے داود علیہ السلام کو زبور عطا کی۔ اور آپ سے پہلے کے بہت سے رسولوں کے واقعات ہم نے آپ سے بیان کیے اور بہت سے رسولوں کے نہیں بھی کیے۔ اور موسیٰ علیہ السلام سے اللہ تعالیٰ نے

صاف طور پر کلام کیا۔“

ان انبیاء کرام علیہم السلام میں سے تمام انبیاء کرام علیہم السلام صرف اپنی قوم ہی کی طرف نبی اور رسول بنا کر بھیجے گئے تھے۔ کسی نبی نے عمومی نبوت کا دعویٰ نہیں کیا۔

اس حقیقت کی تحقیق اور اس کے بارے میں یقین حاصل کرنا ہو تو ان مشہور کتابوں کا مطالعہ کیا جائے جن کے بارے میں آسمانی کتاب یا الہامی کتاب ہونے کا دعویٰ ہے، مثلاً تورات، انجیل وغیرہ جن میں واضح طور پر موسیٰ و عیسیٰ علیہم السلام نے بنی اسرائیل کی طرف رسول بھیجے جانے کا اظہار فرمایا ہے۔

نیز ساتھ ساتھ ایک عمومی اور آخری رسول محمد صلی اللہ علیہ وسلم کے آنے کی خوشخبری دے کر اپنی

اقوام کو آپ کی پیروی کرنے کی تاکید بھی فرمائی۔ بالخصوص نبی کریم ﷺ سے پہلے اس دنیا میں آنے والے نبی عیسیٰ مسیح علیہ السلام نے اپنی قوم کو آپ کے آنے کی خوشخبری دی۔ جیسا کہ انجیل کے بہت سے ”اصحاح“ سے معلوم ہوتا ہے اور خود قرآن کریم میں اللہ رب العزت نے عیسیٰ علیہ السلام کی اس تعلیم کا ذکر کرتے ہوئے اہل کتاب کو وعدہ اور خوشخبری کی یاد دہانی فرمائی۔

فرمان باری تعالیٰ ہے:

﴿وَإِذْ قَالَ عِيسَى ابْنُ مَرْيَمَ لِبَنِي إِسْرَائِيلَ إِنِّي رَسُولُ اللَّهِ إِلَيْكُمْ مُّصَدِّقًا لِّمَا بَيْنَ يَدَيَّ مِنَ التَّوْرَةِ وَ مُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدٌ فَلَمَّا جَاءَهُمْ بِالْبَيِّنَاتِ قَالُوا هَذَا سِحْرٌ مُّبِينٌ ﴿٦﴾﴾ (الصف: ٦)

”اور جب مریم کے بیٹے عیسیٰ (علیہ السلام) نے کہا: اے بنی اسرائیل! میں تم سب کی طرف اللہ کا رسول ہوں مجھ سے پہلے کی کتاب تورات جو ہے اس کی میں تصدیق کرنے والا ہوں اور اپنے بعد آنے والے ایک رسول کی میں تمہیں خوشخبری سنانے والا ہوں، جن کا نام ”احمد“ ہے۔ پھر جب وہ ان کے پاس کھلی دلیلیں لائے تو کہنے لگے، یہ تو کھلا جادو ہے۔“



اسلام میں سلفیت ہی انسانیت کا حل ہے

اسلام میں سلفیت ہی انسانیت کا حل ہے۔ اور وہ راستہ رسول اللہ ﷺ آپ کے صحابہ کرام رضی اللہ عنہم، تابعین عظام اور تبع تابعین رضی اللہ عنہم کا ہے۔ چنانچہ اللہ تعالیٰ کا ارشاد ہے:

﴿وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ جَهَنَّمَ ۗ وَسَاءَتْ مَصِيرًا ﴿١١٥﴾﴾ (النساء: ۱۱۵)

”جو شخص باوجود راہ ہدایت واضح ہو جانے کے بھی رسول اللہ ﷺ کا خلاف کرے اور تمام مومنوں کی راہ چھوڑ کر چلے، ہم اسے ادھر ہی متوجہ کر دیں گے جدھر وہ خود متوجہ ہو اور اسے دوزخ میں ڈال دیں گے، وہ پہنچنے کی بہت ہی بُری جگہ ہے۔“

اور رسول اللہ ﷺ نے ارشاد فرمایا:

”یہودیوں نے تفرقہ کیا حتیٰ کہ وہ اکہتر (۷۱) فرقے بن گئے اور نصاریٰ تفرقے کے سبب بہتر (۷۲) فرقے بن گئے اور میری یہ اُمت تہتر (۷۳) فرقوں میں بٹ جائے گی، اور وہ تمام کے تمام فرقے جہنم میں جائیں گے سوائے ایک کے۔“ پوچھا گیا کہ ”وہ ایک کون سا ہوگا؟“ آپ ﷺ نے فرمایا: ((مَا أَنَا عَلَيْهِ وَأَصْحَابِي .)) ❶

”جس چیز پر (آج) میں اور میرے صحابہ ہیں۔“

❶ سنن ترمذی، کتاب الایمان، رقم: ۲۶۴۱۔ سلسلۃ الصحیحۃ، رقم: ۱۳۴۸۔

مذکورہ روایت میں استعمال شدہ الفاظ ((مَا أَنَا عَلَيْهِ وَأَصْحَابِي)) میں اسی منہج سلف کی وضاحت ہے۔ جس پر وہ واحد فرقہ ناجیہ اور طائفہ منصورہ کا رہنما ہوگا۔ یہ وہ جماعت ہوگی جو اپنا منہج رسول کریم ﷺ اور صحابہ کرام رضی اللہ عنہم سے لیتی ہوگی۔ مزید کہ آپ ﷺ نے انتہائی واشگاف الفاظ میں ان لوگوں کا ذکر بھی کیا جو صحابہ کرام رضی اللہ عنہم کے فوراً بعد آئے:

((خَيْرُ النَّاسِ قَرْنِي ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ)) ❶

”بہترین لوگ میرے زمانے کے لوگ ہیں، پھر جو ان کے بعد آئیں، پھر جو ان کے بعد آئیں۔“

یہ وہ قرونِ ثلاثہ ہیں کہ جن کے صراطِ مستقیم پر ہونے کی گواہی خود رسول اللہ ﷺ نے دی اور قرآن مجید کی مندرجہ بالا آیت کے مصداق بھی یہی لوگ ہیں۔

بلکہ قرآنی آیت کا جو اساسی نقطہ ہے وہی اس حدیث میں بیان ہوا ہے۔ لہذا بعد میں آنے والے لوگوں کے لیے قطعاً روا نہیں ہے کہ وہ ”سبیل المؤمنین“ کے علاوہ کوئی منہج اختیار کریں کیونکہ وہ لوگ اپنے رب کی جانب سے واضح ہدایت پر تھے۔ عرابض بن ساریہ رضی اللہ عنہ فرماتے ہیں کہ رسول اللہ ﷺ نے ارشاد فرمایا:

”میں تمہیں اللہ سے ڈرنے کی وصیت کرتا ہوں (حاکم کی) سمع و طاعت کی اگرچہ وہ جہشی غلام ہی کیوں نہ ہو۔ پس بے شک تم میں سے جو میرے بعد لمبی عمر پائے وہ بہت اختلاف دیکھے گا۔ پس تمہیں چاہیے کہ میری سنت اور میرے بعد ہدایت یافتہ خلفائے راشدین کی سنت کو اپنے دانتوں کے ساتھ مضبوطی سے تھامے رہو، اور دین میں نئے کاموں سے بچو کیونکہ دین میں ہر نیا کام بدعت ہے اور ہر بدعت گمراہی ہے۔“ ❷

❶ صحیح بخاری، کتاب الشهادات، حدیث نمبر: ۲۶۵۲۔

❷ سنن ابو داؤد، کتاب السنۃ، حدیث نمبر: ۴۶۰۷۔ سنن ترمذی، حدیث نمبر: ۲۶۷۶۔ إرواء

الغلیل، حدیث نمبر: ۲۴۵۵۔

یہاں بھی آپ ﷺ نے اپنی سنت کے ساتھ خلفائے راشدین رضی اللہ عنہم کی سنت کو بیان کیا اور اس کی بھی حکمت یہی ہے کہ وہ ہدایت یافتہ گروہ ہے اور وہ رسول اللہ ﷺ کے سچے تابعدار اور پیروکار ہیں۔

ان آیات و احادیث کی روشنی میں ہر مسلمان کو طریقہ رسول جو کتاب و سنت سے عبارت ہے، اسے لینا اور اس کے ساتھ منسلک ہونا ہر مسلمان کے لیے ضروری ہے اور اس سے اعراض کی کوئی گنجائش نہیں، یہ درحقیقت وہ منج ہے کہ جس سے ہر مسلمان کو تمسک اختیار کرنا اس لیے بھی لازم ہے تاکہ وہ ”سبیل المؤمنین“ سے نہ بھٹک جائے۔ اس منج سے انحراف کی صورت میں اللہ تعالیٰ کے اس فرمان کی سراسر مخالفت ہوگی:

﴿وَلَا تَكُونُوا مِنَ الْمُشْرِكِينَ ۚ مِنَ الَّذِينَ فَرَّقُوا دِينَهُمْ وَكَانُوا

شِيَعًا كُلِّ حِزْبٍ بِمَا لَدَيْهِمْ فَرِحُونَ ۗ﴾ (الروم: ۳۱، ۳۲)

”ان مشرکوں میں سے نہ ہونا جنہوں نے اپنے دین کو ٹکڑے ٹکڑے کر دیا اور خود

بھی گروہ گروہ ہو گئے، ہر گروہ اس چیز پر جو اس کے پاس ہے خوش ہے۔“

اور اسی طرح اس فرمان کی بھی مخالفت ہوگی کہ جس میں اللہ تعالیٰ نے ارشاد فرمایا:

﴿وَأَنَّ هَذَا صِرَاطٌ مُسْتَقِيمٌ فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ

بِكُمْ عَنْ سَبِيلِهِ ۗ﴾ (الأنعام: ۱۵۳)

”اور یہ کہ دین میرا راستہ ہے جو مستقیم اور سیدھا ہے، سو اس راہ پر چلو اور دوسری

راہوں پر مت چلو کہ وہ راہیں تم کو اللہ کی راہ سے جدا کر دیں گی۔“

عبداللہ بن مسعود رضی اللہ عنہ ارشاد فرماتے ہیں کہ:

”ایک دن رسول اللہ ﷺ نے ہمارے لیے زمین پر ایک سیدھا خط کھینچا اور

اس پر دست مبارک رکھ کر ارشاد فرمایا: ”یہ اللہ کی راہ ہے۔“ پھر آپ (ﷺ)

نے اسی سیدھے خط کے ارد گرد مزید خطوط کھینچے اور فرمایا: ”یہ مختلف راہیں ہیں

جن میں سے ہر ایک کے سر پر ایک شیطان بیٹھا لوگوں کو اپنی طرف دعوت دے

رہا ہے۔“ پھر آپ ﷺ نے یہ آیت کریمہ تلاوت فرمائی:
﴿وَأَنَّ هَذَا صِرَاطٌ مُسْتَقِيمٌ فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ
بِكُمْ عَنْ سَبِيلِهِ﴾ (الأنعام: ۱۰۳) ❶

رسول اللہ ﷺ نے اس عظیم حدیث مبارکہ میں واضح کر دیا کہ صراطِ مستقیم ایک ہی راہ ہے بہت سی راہیں نہیں۔ جیسا کہ چند جہال صوفیاء کا کہنا ہے کہ اللہ تعالیٰ تک پہنچنا مقصود ہے چاہے راستہ کوئی بھی ہو۔ افسوس! صد افسوس! کہ آج واقعتاً لوگ کئی گروہوں اور جماعتوں کی صورت نمودار ہو گئے ہیں اور ہو رہے ہیں، اور ہر ایک اس چیز پر خوش ہے جو اس کے پاس ہے۔ جب کہ ہر کلمہ پڑھنے والا مسلمان اس فرمانِ باری تعالیٰ سے بخوبی آگاہ ہے:

﴿وَلَا تَكُونُوا مِنَ الْمُشْرِكِينَ ۚ مِنَ الَّذِينَ فَرَّقُوا دِينَهُمْ وَكَانُوا شِيَعًا كُلُّ حِزْبٍ بِمَا لَدَيْهِمْ فَرِحُونَ ۗ﴾ (الروم: ۳۱، ۳۲)
”اور ان مشرکوں میں سے نہ ہونا جنہوں نے اپنے دین کو ٹکڑے ٹکڑے کر دیا اور خود بھی گروہ گروہ ہو گئے، ہر گروہ اس چیز پر جو اس کے پاس ہے خوش ہے۔“

صحابی جلیل عبداللہ بن مسعود رضی اللہ عنہ بیان فرماتے ہیں:

((مَنْ كَانَ مُسْتَنًّا ، فَلْيَسْتَنَّ بِمَنْ قَدَمَاتٍ ، فَإِنَّ الْحَيَّ لَا تُؤْمِنُ عَلَيْهِ الْفِتْنَةُ ، أَوْلَيْكَ أَصْحَابُ مُحَمَّدٍ ﷺ كَانُوا أَفْضَلَ هَذِهِ الْأُمَّةِ ، أَبْرَهَا قُلُوبًا ، وَأَعَمَّقَهَا عِلْمًا ، وَأَقْلَهَا تَكَلُّفًا اخْتَارَهُمُ اللَّهُ لِصُحْبَةِ نَبِيِّهِ ، وَإِلِقَامَةِ دِينِهِ ، فَاعْرِفُوهُمْ فَضْلَهُمْ ، وَاتَّبِعُوهُمْ عَلَى آثَارِهِمْ ، وَتَمَسَّكُوا بِمَا اسْتَطَعْتُمْ مِنْ أَخْلَاقِهِمْ وَسَبِيرِهِمْ ، فَإِنَّهُمْ كَانُوا عَلَى الْهُدَى الْمُسْتَقِيمِ .)) ❷

❶ مسند احمد: ۴۶۵-۳۹۷/۳ عن جابر - سنن دارمی: ۶۷/۱-۶۸ - صحیح ابن حبان ۱/۱۸۰،

المستدرک ۲: ۳۱۸ وهو حدیث صحیح.

❷ مشکوٰۃ المصابیح، رقم: ۱۹۳.

”جو شخص کسی کی اقتداء کرنے والا ہے تو وہ ان لوگوں کی اقتداء کرے جو اسلام پر فوت ہوئے اس لیے کہ زندہ لوگ فتنے سے محفوظ نہیں ہیں، یہ صحابہ کرام اُمتِ اسلامیہ میں سب سے افضل ہیں۔ ان کے دل زیادہ اطاعت والے ہیں اور ان کا علم بہت گہرا ہے اور وہ تکلفات سے بری ہیں۔ اللہ تعالیٰ نے ان کو اپنے پیغمبر کی رفاقت اور اپنے دین کے قیام کے لیے منتخب فرمایا۔ پس ان کی دوسری ہر فضیلت کو تسلیم کرو اور ان کے نقش قدم پر چلو اور جہاں تک ممکن ہو ان کے اخلاق اور ان کی سیرت پر عمل پیرا رہو۔ یقیناً یہ لوگ ہدایت کے سیدھے راستے پر تھے۔“

صحابی رسول معاذ بن جبل رضی اللہ عنہ فرمایا کرتے تھے:

((أَيُّهَا النَّاسُ! عَلَيْكُمْ بِالْعِلْمِ قَبْلَ أَنْ يُرْفَعَ ، أَلَا وَإِنَّ رَفْعَهُ ذَهَابُ أَهْلِهِ ، وَإِيَّاكُمْ وَالْبِدْعَ وَالتَّبَدُّعَ وَالتَّنَطُّعَ ، وَعَلَيْكُمْ بِأَمْرِكُمْ الْعَتِيقِ .))^①

”لوگو! علم کو حاصل کرو قبل اس کے کہ اُسے اٹھایا جائے۔ خبردار! یقیناً اس علم کے اٹھائے جانے سے مراد، اہل علم کا دنیا سے چلے جانا ہے، اور بدعات و خرافات، بدعات پیدا کرنے والے اور تکلف غلو، سے کام لینے سے بچو۔ تم پر لازم ہے کہ اپنے پرانے معاملے کو مضبوطی سے تھامے رکھو۔“

اس حدیث میں ”پرانے معاملے“ سے مراد منج صحابہ کے مطابق قرآن و سنت کا فہم ہے۔ یاد رہے کہ اس مادیت کے دور میں منج اہل حدیث ہی منج سلف کے عین مطابق ہے اور وہی طائفہ منصورہ یعنی جنتی گروہ ہے۔ امام احمد بن حنبل رضی اللہ عنہ فرماتے تھے:

((إِنَّ لَّمْ يَكُونُوا أَهْلَ الْحَدِيثِ فَلَا أَدْرِي مَنْ هُمْ .))^②

① البدع والنهي عنها، لإبن وضاح.

② معرفة علوم الحديث ، ص : ٢ .

”اگر یہ طائفہ منصورہ اہل حدیث نہیں تو پھر میں نہیں جانتا کہ وہ کون لوگ ہیں۔“
 حافظ ابن کثیر رحمہ اللہ آیت کریمہ ﴿يَوْمَ نَدْعُوا كُلَّ اُنَاسٍ بِاِمَامِهِمْ﴾ (بنی اسرائیل: ۷۱) ”یعنی جس دن ہم لوگوں کو ان کے امام سمیت بلائیں گے۔“..... کی تفسیر میں رقم طراز ہیں:

((وَقَالَ بَعْضُ السَّلَفِ: هَذَا اَكْبَرُ شَرَفٍ لِاصْحَابِ الْحَدِيثِ
 لِاَنَّ اِمَامَهُمُ النَّبِيُّ ﷺ .)) ❶

”اور بعض سلف کا کہنا ہے: یہ اصحاب الحدیث (اہل حدیث) کے لیے بہت بڑا

شرف ہے اس لیے کہ ان کے امام نبی کریم ﷺ ہیں۔“

پس جماعت حقہ، طائفہ منصورہ جماعت اہل حدیث ہے جن کا مذہب کتاب و سنت ہے جسے دوسرے الفاظ میں سلفیت کہا جاتا ہے، اور اسی میں انسانیت کا حل ہے۔

أهل الحديث همو أهل النبى

وإن لم يصحبوا نفسه أنفاسه صحبوا

منج سلفیت کے علاوہ گمراہی ہی گمراہی ہے۔ محدثین کرام رحمہم اللہ ہمیشہ کتاب و سنت کا

پرچار کرتے رہے، اسی کی دعوت دیتے رہے اور اسی منج میں کامیابی کا راز سمجھتے تھے۔

امام اوزاعی رحمہ اللہ فرماتے ہیں:

((عَلَيْكَ بِاَثَارِ مَنْ سَلَفَ وَاِنْ رَفَضَكَ النَّاسُ ، وَاِيَّاكَ وَاَرَآءَ
 الرَّجَالِ وَاِنْ زَخَرَفُوها لَكَ بِالْقَوْلِ: فَاِنَّ الْاَمْرَ يَنْجَلِي وَاَنْتَ
 عَلَى طَرِيقِ مُسْتَقِيمٍ .)) ❷

”سلف کے آثار و روایات کو لازم پکڑ لو اگرچہ لوگ تمہیں ٹھکرا ہی کیوں نہ دیں۔

لوگوں کی آراء سے بچو، اگرچہ وہ تمہارے لیے بات کو نہایت ہی مزین کر کے

❶ تفسیر ابن کثیر: ۱/۶۴/۴، بتحقیق عبدالرزاق المہدی.

❷ شرف أصحاب الحدیث، للخطیب. و اعلام الموقعین: ۱: ۷۵.

پیش کیوں نہ کریں۔ اس لیے کہ بلاشبہ اس وقت پھر دین حنیف تمہارے لیے نہایت واضح، روشن ہوگا اور تم صراطِ مستقیم پر رہو گے۔“

جناب نوح الجامع بیان کرتے ہیں کہ میں نے امام ابوحنیفہ نعمان بن ثابت رحمہ اللہ سے پوچھا: اس شخص کے بارے میں آپ کیا فرماتے ہیں کہ جو لوگوں سے اعراض و اجسام (عرض و جوہر) کے بارے میں گفتگو کرے؟ تو انہوں نے فرمایا:

((مَقَالَاتُ الْفَلَّاسِفَةِ ، عَلَيكَ بِالْأَثَرِ وَطَرِيقَةِ السَّلَفِ ، وَإِيَّاكَ
وَكُلَّ مُحَدَّثَةٍ : فَإِنَّهَا بِدْعَةٌ .)) ❶

”یہ فلاسفہ کی باتیں ہیں۔ تم حدیث و اثر اور سلف کے طریقے کو لازم پکڑو۔ دین میں نئے ایجاد کیے جانے والے امور سے بچو، کیونکہ وہ بدعت ہیں۔“

امام احمد بن حنبل رحمہ اللہ فرماتے ہیں:

((أُصُولُ السُّنَّةِ عِنْدَنَا: أَلْتَمَسُكَ بِمَا كَانَ عَلَيْهِ أَصْحَابُ
الرَّسُولِ ﷺ وَالْإِقْتِدَاءُ بِهِمْ ، وَتَرْكُ الْبِدْعِ ، وَكُلُّ بِدْعَةٍ فَهِيَ
ضَلَالَةٌ .)) ❷

”ہمارے نزدیک اُصول سنت یہ ہیں: (۱) جس مسلک و منج اور صراطِ مستقیم پر رسول اللہ صلی اللہ علیہ وسلم کے اصحاب تھے اُسے مضبوطی سے تھامے رکھنا اور اُنہی حضرات کی اقتداء کرنا۔ (۲) اور بدعات و خرافات کو ترک کر دینا۔ اور یہ بات جان لیجیے کہ ہر بدعت ہی گمراہی ہے۔“

تاریخ کے اوراق اس بات پر گواہ ہیں کہ اسلام میں سلفیت ہی انسانیت کا حل رہی ہے اور تارویز قیامت سلفیت ہی انسانیت کا حل رہے گی۔

❶ الفقیہ والمتفقہ، للخطیب.

❷ شرح اُصول السنۃ ، للالکائی.

اسلام کی حفاظت کا ذمہ

اسلام کی حفاظت اللہ نے اپنے ذمہ لی ہے۔ پھر یہ چیز بھی حق اور حقیقت ہے کہ اللہ تعالیٰ نے نبی کریم ﷺ کو آخری نبی اور رسول بنا کر اپنے دین کو مکمل کر دیا۔ اور جو کتاب نبی کریم ﷺ پر نازل فرمائی اس کی حفاظت کی ذمہ داری لی۔ فرمان باری تعالیٰ ہے:

﴿إِنَّا مَحْسُوبُونَ ﴿٩﴾ وَإِنَّا لَهُ لَحَافِظُونَ ﴿٩﴾﴾ (الحجر: ۹)

”ہم نے قرآن کو نازل فرمایا اور ہم ہی اس کی حفاظت کے ذمہ دار ہیں۔“

اس لیے تاریخ شاہد ہے کہ دنیا میں جتنے انبیاء کرام ﷺ آئے ان کی لائی ہوئی اصل تعلیم کے وجود کا دعویٰ کوئی نہیں کر سکتا، اس حقیقت کا اعتراف و اقرار خود ان ادیان کے ماننے والے کرتے ہیں۔ بلکہ ان میں سے اکثر تو اس بات کا دعویٰ کر کے اس کی صداقت کی دلیل پیش نہیں کر سکتے۔ کہ ان انبیاء کرام ﷺ کی لائی ہوئی کتاب کس زبان میں تھی، اور پھر مکمل نمونہ کی تعلیم ان باقی تعلیمات سے حاصل کرنا مشکل ہے۔ اس دنیا میں اخلاق اور انسانیت کے احترام کی رہی سہی جو جھلک نظر آتی ہے یہ سب انہی نفوس قدسیہ انبیاء کرام ﷺ کی تعلیمات کی بدولت ہے۔

اس دنیا میں بڑے بڑے فلاسفی آئے، انہوں نے اپنے فلسفے لوگوں کے سامنے چھوڑے لیکن وہ فلسفے صرف اوراق کی زینت ہی بنے رہے۔

دنیا کے سٹیج پر بڑے بڑے بادشاہ حکمران بھی رونما ہوئے جن میں بعض نے چار دانگ عالم پر حکومت کی ہے، قوموں کی جان اور ان کے مال پر قابض ہوئے، ایک ملک کو اجاڑا اور دوسرے کو بسایا، ایک قوم کو نیچا کیا اور دوسری کو بڑھایا، ایک سے چھینا اور دوسرے کو دیا، اور اپنے قوانین بھی نافذ کیے لیکن ان کا خاکہ اس سے آگے نہ بڑھ پایا جس کی تصویر کشی

قرآن کریم نے کی ہے:

﴿ قَالَتْ إِنَّ الْمُلُوكَ إِذَا دَخَلُوا قَرْيَةً أَفْسَدُوهَا وَجَعَلُوا آعِزَّةً
أَهْلِهَا أَذِلَّةً ۗ وَكَذَلِكَ يَفْعَلُونَ ﴿٣٣﴾ ﴾ (النمل: ٣٤)

”بادشاہ جب کسی بستی پر قابض ہوتے ہیں تو اس کو تہس نہس کر کے بستی والے
باعزت لوگوں کو ذلیل و خوار کر دیتے ہیں۔“

جس کسی بستی نے اس دنیا کی اصلاح کا پروگرام پیش کیا وہ ناکام ہی رہی۔ بادشاہوں
کی ننگی تلواروں کی دھاک نے آبادیوں کے مجرموں کو وقتی طور پر روپوش کر دیا لیکن تنہائیوں
اور خلوتوں کے مجرمین کو وہ باز نہ رکھ سکیں۔ انہوں نے عام بستیوں میں طاقت کے زور سے
امن تو قائم کر لیا، لیکن دلوں کی بستی میں وہ امن و امان قائم نہ کر سکے۔

اگر دلوں کی بستی کے اندر امن قائم کیا تو انہی انبیاء کرام ﷺ کی تعلیمات نے۔
اس وقت دنیا کی جو ترقی یافتہ قومیں ہیں اور جو اپنے کو ترقی یافتہ کہتے اور دوسری قوموں کو
ترقی پذیر کہتی ہیں اور انہیں اپنی جیسی تہذیب اور ترقی قبول کرنے کی ترغیب دیتی
ہیں۔ انہوں نے اس ترقی کے دور میں اس دنیا کو کیا دیا؟ کیا اس دنیا میں امن و سکون
قائم کر سکے؟

اپنے شر اور اپنی شرارتوں کو چھپانے کے لیے تمام مسلمانوں کو نبی اسلام ﷺ سمیت
دہشت گرد کہہ رہے ہیں۔ حالانکہ دنیا جانتی ہے کہ انہوں نے اس ترقی کے ذریعہ دنیا کو جو تحفہ
پیش کیا وہ خون ریزی، نسل کشی، بستیوں، باغات و مزارع اور کھیتوں کی بربادی کی صورت
میں دیا۔ اس کی وجہ یہ ہے کہ یہ لوگ دنیا کے امور ہی کو سب کچھ سمجھتے ہیں، ماورائے عالم دنیا
کے انہیں اور کچھ یقین نہیں۔ روحانیت کا شانہ تک ان کے دلوں میں نہیں۔ آخرت اور پھر
حساب و کتاب کا کوئی تصور نہیں، ان کے یہاں عبادت گاہیں فروخت کی جا رہی ہیں، کنیسوں
کو تبدیل کیا جا رہا ہے۔

کس وجہ سے؟ دنیا کی مصلحت کی خاطر اپنی ترقی کو استعمال کر کے دنیاوی اعتبار سے

اپنے کو بالا کرنا ہی ان کا مقصد ہے۔

فلسطین میں کیا کچھ ہو رہا ہے؟ بوسنہ ہر سبک میں کیا کچھ کرایا؟ افغانستان اور عراق میں جو کچھ ہوا اور ہو رہا ہے یہ سب احکام الہی سے روگردانی آخرت اور حساب و کتاب کا تصور نہ ہونے کی وجہ سے کر رہے ہیں، خون کی ہولی کھیل کر یہ لوگ خوش ہو رہے ہیں یا پھر جو لوگ اپنے دین پر قائم رہنے کا دعویٰ کرتے ہیں تو وہ دین اگر ان کو بے سبب خونریزی کی دعوت اور تعلیم دیتا ہے تو پھر وہ دین الہی نہیں۔ اور یہ حقیقت ہے کہ پرانے ادیان کے متعلق خود انہی ادیان کے لوگوں کا فیصلہ ہے کہ یہ ادیان اپنی اصلی صورت میں نہیں ہیں۔ قرآن کریم نے یہود و نصاریٰ کے بارے میں فرمایا:

﴿اتَّخَذُوا أَحْبَارَهُمْ وَرُهَبَانَهُمْ أَرْبَابًا مِنْ دُونِ اللَّهِ﴾

(التوبہ: ۳۱)

”ان لوگوں نے اپنے علماء اور پادریوں کو اللہ کے علاوہ رب بنا رکھا ہے۔“

اس کی تفسیر عدی بن حاتم رضی اللہ عنہ کی بیان کردہ حدیث سے بخوبی ہو جاتی ہے۔ وہ فرماتے ہیں کہ میں نے نبی اکرم ﷺ سے یہ آیت سن کر عرض کیا: کہ یہود و نصاریٰ نے تو اپنے علماء کی کبھی عبادت نہیں کی! پھر یہ کیوں کہا گیا کہ انہوں نے ان کو رب بنا لیا؟ آپ ﷺ نے فرمایا: یہ ٹھیک ہے کہ انہوں نے ان کی عبادت نہیں کی!

((وَلَكِنْ يُحِلُّونَ لَهُمْ مَا حَرَّمَ اللَّهُ فَيَسْتَحِلُّونَهُ وَيَحَرِّمُونَ

عَلَيْهِمْ مَا أَحَلَّ اللَّهُ فَيُحَرِّمُونَهُ فَبَدَّلْتُمْ عِبَادَتَهُمْ لَكُمْ .))^۱

”لیکن یہ بات تو ہے نا، کہ ان کے علماء نے جس چیز کو حلال قرار دے دیا، اس کو

انہوں نے حلال اور جس چیز کو حرام کر دیا، اس کو حرام ہی سمجھا۔ یہی ان کی

عبادت کرنا ہے۔“

ماضی قریب میں سیاست نے دین کے ایک اور پہلو کو بدلنے کا منظر دکھایا، چونکہ یہود و

۱ سنن ترمذی، کتاب تفسیر القرآن، حدیث نمبر: ۲۴۷۱۔

نصاری کا اپنا دین ان کے پادریوں اور علماء کی آراء کے تابع ہے۔ نصاریٰ دو ہزار سال سے یہ عقیدہ رکھتے تھے کہ عیسیٰ ﷺ کو یہودیوں نے قتل کیا تھا اور اسی عقیدے کے تحت ہمیشہ یہودیوں اور عیسائیوں میں جنگیں ہوتی رہیں۔ لیکن جب سیاست نے دین کو خیر باد کہا! تو نصاریٰ مجبور ہو گئے اور سمجھ لیا کہ یہودیوں سے گھٹ جوڑ کر لینا ضروری ہے تو آج سے تقریباً پینتیس سال قبل فاتیرکان کے پوپ پادریوں نے اکٹھے ہو کر یہودیوں کو مسیح کے خون سے بری کر دیا اور کہا: کہ یہودیوں نے نہیں بلکہ کسی اور قوم نے عیسیٰ ﷺ کو قتل کیا تھا۔

جبکہ ہم مسلمانوں کا عقیدہ ہے کہ عیسیٰ ﷺ کو کسی نے قتل نہیں کیا، بلکہ جب یہودیوں نے انہیں قتل کر ڈالنے کا فیصلہ کیا تو اللہ رب العزت نے کسی حواری پر عیسیٰ ﷺ کی شہادت ڈال کر عیسیٰ ﷺ کو آسمان پر اٹھا لیا۔ اس شہادت والے شخص کو انہوں نے قتل کر کے سولی پر چڑھا دیا!

﴿وَمَا قَتَلُوهُ وَمَا صَلَبُوهُ وَلَٰكِنْ شُبِّهَ لَهُمْ ۗ وَإِنَّ الَّذِينَ اخْتَلَفُوا فِيهِ لَفِي شَكٍّ مِّنْهُ ۗ مَا لَهُمْ بِهِ مِنْ عِلْمٍ إِلَّا اتِّبَاعَ الظَّنِّ ۗ وَمَا قَتَلُوهُ يَقِينًا ۗ﴾ (النساء: ۱۵۷، ۱۵۸)

”اور یوں کہنے لگے کہ ہم نے اللہ کے رسول مسیح عیسیٰ بن مریم (ﷺ) کو قتل کر دیا حالانکہ نہ تو انہوں نے آپ کو قتل کیا، نہ سولی پر چڑھایا بلکہ ان کا (عیسیٰ کا) شبیہ بنا دیا گیا تھا۔ یقین جانو! کہ عیسیٰ (ﷺ) کے بارے میں اختلاف کرنے والے ان کے بارے میں شک میں ہیں۔ انہیں اس کا کوئی یقین نہیں سوائے خیالی باتوں پر عمل کرنے کے۔ یقینی بات ہے کہ انہوں نے انہیں قتل نہیں کیا۔ بلکہ اللہ تعالیٰ نے انہیں اپنی طرف اٹھا لیا۔“



قرآن و سنت اپنی اصل حالت میں

قرآن اور سنت اپنی اصل حالت میں موجود ہیں۔ اس کی واضح مثال یہ ہے کہ قرآن کے ساتھ اہتمام حفظ و ضبط خود نبی ﷺ اور صحابہ کرام رضی اللہ عنہم نے کیا ہے۔ کہ قرآن کا ایک ایک لفظ محفوظ ہے غیر مسلم بھی اس کا اعتراف کرتے ہیں۔ دنیا کی کوئی کتاب نہیں جس کے حافظ سو ۱۰۰، دو سو ۲۰۰ ملیں! لیکن قرآن کریم کے حفاظ ہزاروں، لاکھوں کی تعداد میں ہمیشہ رہے ہیں، اور رہیں گے۔

عرب ممالک خصوصاً سعودی عرب میں کتنے لاکھ بچے ایسے ہیں جو زیادہ سے زیادہ دس بارہ سال کی عمر میں دوسرے علوم کے ساتھ ساتھ قرآن حفظ بھی کر لیتے ہیں۔ ایک مسجد میں اگر امام صاحب نے ایک حرف کی غلطی کی یا بھول گئے تو دسیوں بچے لقمہ دینے لگتے ہیں۔ اور اسی طرح قرآن کریم کی تفسیر و توضیح اللہ رب العزت نے نبی کریم ﷺ کے ذمہ کی اور وحی کے ذریعہ سے اس کی تفسیر آپ کو بتائی۔ اللہ رب العزت فرماتے ہیں:

﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ﴾

(النحل: ۴۴)

”ہم نے قرآن کریم کو آپ (ﷺ) پر نازل کیا، تاکہ اس کی تفسیر و توضیح

لوگوں کے لیے بیان فرمادیں!“

اور پھر شان رسول ﷺ میں فرمایا:

﴿وَمَا يَنْطِقُ عَنِ الْهَوَىٰ ۚ إِنْ هُوَ إِلَّا وَحْيٌ يُوحَىٰ ۗ﴾

(النجم: ۴۳ تا ۴۴)

”اپنی خواہش سے وہ کوئی بات نہیں کہتے مگر جو ان پر وحی کی جاتی ہے۔“

اس لیے نبی کریم ﷺ کے اقوال و افعال دین خالص کا جزء ہوئے، ان کے بغیر قرآن کا سمجھنا مشکل ہے، بلکہ اگر کوئی شخص احادیث کے بغیر قرآن سمجھنے کا دعویٰ کرے تو اس پر گمراہی کا فتویٰ لگایا جائے گا۔

اس بنا پر صحابہ کرام رضی اللہ عنہم نے آپ کی احادیث کو بھی محفوظ کیا، اور پھر صحابہ کرام رضی اللہ عنہم کے بعد آنے والے علماء تابعین اور اتباع تابعین نے بھی محفوظ کیا۔ اور پھر صحابہ کرام رضی اللہ عنہم اور حدیث کے بیان کرنیوالے تمام لوگوں کے حالات کو جاننے کی ضرورت محسوس ہوئی تو اس باب میں بھی اللہ سبحانہ و تعالیٰ کی توفیق سے امت محمدیہ نے معجزاتی کام دنیا کے سامنے پیش کیا اور ہزاروں لوگوں کی سوانح حیات کو قلمبند کر دیا گیا۔ کیونکہ کوئی بھی تاریخی واقعہ اگر تاریخی معیار پر ثابت نہیں تو اس کی حیثیت ایک افسانہ کی رہ جاتی ہے۔ علماء امت رضی اللہ عنہم نے نبی کریم ﷺ کی احادیث کی حفاظت کے لیے ہر وہ عقلی طریقہ استعمال کیا جس سے بڑھ کر علمی اور تاریخی تحقیق کا اور کوئی طریقہ ممکن نہیں۔

اس بات پر تمام دنیا متفق ہے کہ اس حیثیت سے مسلمانوں نے اپنے پیغمبر ﷺ، اور نہ صرف پیغمبر ﷺ کے بلکہ ہر اس چیز اور ہر اس شخص کے حالات زندگی کو جس کا ادنیٰ سا تعلق نبی کریم ﷺ کی ذات مبارک سے ہے، جس طرح محفوظ کیا وہ عالم کے لیے مقام حیرت و استعجاب ہے۔ دیگر اقوام کو اس کی توفیق نہیں ہوئی۔



اسماء الرجال کے ذریعہ دین کی حفاظت

ان تمام لوگوں کے نام و نشان، سوانح حیات، اخلاق و عادات کو ضبط کیا گیا جو نبی کریم ﷺ کے اقوال و افعال اور متعلقات زندگی کی روایت کرتے تھے جنکی تعداد لاکھ کے قریب ہے۔ ان سب کے مجموعہ احوال کو ”اسماء الرجال“ کا نام دیا گیا۔ مشہور جرمن ڈاکٹر اسپرنگر جو ۱۸۵۴ء میں اور اس کے کچھ سالوں بعد تک ہندوستان کے علمی و تعلیمی ادارے سے متعلق تھا، بنگال ایشیا تک سوسائٹی کا سیکریٹری تھا، اس کے عہد ادارت میں اسی کی محنت سے واقفہ اللہ کی ”مغازی“ شائع ہوئی، صحابہ کرام رضی اللہ عنہم کی حالات زندگی میں حافظ ابن حجر رحمہ اللہ کی ”الاصابة في تمييز الصحابة“، اسی کے عہد میں کلکتہ سے ۱۸۵۳ء۔ ۱۸۶۴ء میں شائع ہوئی، اس کے انگریزی مقدمہ میں ڈاکٹر اسپرنگر کہتا ہے:

”کوئی قوم دنیا میں ایسی نہیں گذری، نہ آج موجود ہے جس نے مسلمانوں کی طرح اسماء الرجال کا عظیم الشان فن ایجاد کیا ہو، جس کی بدولت آج پانچ لاکھ شخصوں کا حال معلوم ہو سکتا ہے۔“^۱

صحابہ کرام رضی اللہ عنہم کے حالات زندگی میں متعدد کتابیں اس وقت مارکیٹ میں دستیاب ہیں، مثلاً معجم الصحابة للبخاری، معجم الصحابة لابن قانع، معرفة الصحابة لأبي نعيم الأصبهاني، فضائل الصحابة لأحمد بن حنبل، طبقات ابن سعد، طبقات خليفه بن خياط، الاستيعاب لابن عبد البر، تجريد اسماء الصحابة للذهبي، الاصابة لابن حجر، در السحابة فيمن دخل مصر من الصحابة للسيوطي، الرياض المستطابة للعامري، وغيرہ۔

اس کے علاوہ دوسرے رواۃ تابعین واتباع تابعین رضی اللہ عنہم اور آخر زمانے تک کے رواۃ

^۱ خطبات مدراس، صفحہ ۳۶۔

حدیث سے متعلق سینکڑوں کتابیں دستیاب ہیں۔ حقیقت یہ ہے کہ اللہ رب العزت نے جو اولین تعلیم قراءت اور کتابت کی سب سے پہلی وحی ”حرا“ میں نبی اکرم ﷺ کو دی تھی مسلمانوں نے اس پر عمل کا حق ادا کر دیا۔ وحی الہی یہ تھی:

﴿اقْرَأْ بِاسْمِ رَبِّكَ الَّذِي خَلَقَ ۝۱ خَلَقَ الْإِنْسَانَ مِنْ عَلَقٍ ۝۲ اقْرَأْ
وَرَبُّكَ الْأَكْرَمُ ۝۳ الَّذِي عَلَّمَ بِالْقَلَمِ ۝۴ عَلَّمَ الْإِنْسَانَ مَا لَمْ
يَعْلَمُ ۝۵﴾ (العلق: ۱ تا ۵)

”پڑھ اپنے رب کے نام سے جس نے پیدا کیا، جس نے انسان کو خون کے
لوٹھڑے سے پیدا کیا، تو پڑھتا رہ تیرا رب بڑے کرم والا ہے، جس نے قلم کے
ذریعے (علم) سکھایا، جس نے انسان کو وہ سکھایا جسے وہ نہیں جانتا تھا۔“

اس کے علاوہ احادیث کی شروح اور فقہ کی کتابوں کی کوئی انتہاء ہی نہیں۔ اور پھر چونکہ
نبی اکرم ﷺ کی طرف غلط بات حافظہ کی کمزوری یا دیانت داری کی کمزوری کی بنا پر جھوٹ
بول کر منسوب کی جاسکتی تھی اس وجہ سے صحیح حدیث، اور غیر مقبول حدیث کی جانچ پڑتال
کر کے علماء نے صحیح احادیث کا مجموعہ بھی جمع کیا اور ضعیف بانواعہ کا مجموعہ بھی جمع کیا۔ اس وجہ
سے ایک انصاف پسند غیر مسلم بھی کہہ دینے پر مجبور ہو جاتا ہے کہ اسلام کی کتاب اور نبی اسلام
سے متعلق جو مواد دنیا میں موجود ہے۔ وہ تاریخی طور پر ثابت شدہ ہے۔ ثابت شدہ مواد کو الگ
کر کے غیر ثابت شدہ کی بھی نشاندہی کر دی گئی ہے۔

اس طرح کا ثبوت کسی اور مذہب میں اس کتاب کے آسمانی ہونے کا قطعاً نہیں ملتا ہے۔ جن
انبیاء کی طرف وہ باتیں منسوب ہیں ان کی کوئی سند نہیں، بیان کر نیوالے نامعلوم لوگ ہیں جن پر
ایک عقلمند آدمی یقین نہیں کر سکتا۔ نہ انبیاء کی تاریخ پیدائش کا کوئی ثبوت ہے۔ یہ بات یقینی ہے کہ ہر
ملک و قوم، ہر زمانہ، ہر زبان میں لاکھ سے زائد مبارک افراد اللہ کا پیغام لے کر آئے۔ مگر ان میں چند
افراد کے نام ہم جانتے ہیں اور جن کے نام بھی ہمیں معلوم ہوئے تو ان کے حالات زندگی اور پھر ان
کی تعلیمات کی تفصیل معلوم نہیں ہے کہ جن پر کسی دین کی بنیاد رکھی جاسکے۔

اسلام ایک کامل دین کی حیثیت سے

کمال اور شمول اسلام کا خاصہ ہے۔ اللہ رب العزت فرماتے ہیں:

﴿الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا﴾ (المائدہ: ۳)

”آج ہم نے تمہارے دین کو مکمل کر دیا، اور اپنی نعمت تم پر تمام کر دی اور دین اسلام کو تمہارے لیے ہم نے اختیار کر لیا۔“

اور نبی اکرم ﷺ نے ارشاد فرمایا:

((إِنَّمَا بُعِثْتُ لِأَتَمِّمَ مَكَارِمَ الْأَخْلَاقِ .))¹

”مجھے اچھے اخلاق کے اتمام ہی کے لیے بھیجا گیا ہے۔“

اس کمال اور شمول کا مظاہرہ دیکھنا ہو تو اسلام خالص کی روشنی میں دیکھیں، توحید کے باب میں واضح تعلیمات ہیں۔ غیر اللہ کو اللہ عزوجل کے اوصاف سے متصف کرنے کو عین شرک کہا گیا۔ کسی صحابی نے نبی کریم ﷺ کو مخاطب کر کے کہا:

((مَا شَاءَ اللَّهُ وَشِئْتَ .))

”اللہ جو چاہے اور آپ جو چاہیں وہی ہوگا۔“

آپ نے اس پر ناراضگی کا اظہار فرمایا اور کہا: ((جَعَلْتَنِي لِلَّهِ نَدًّا .))

”تو نے مجھے اللہ کا شریک بنا دیا۔“

بلکہ یوں کہو: ((مَا شَاءَ اللَّهُ وَحْدَهُ .))²

¹ سلسلۃ الاحادیث الصحیحہ، حدیث نمبر ۴۵ .

² الادب المفرد، حدیث نمبر: ۷۸۳ .

”اللہ وحدہ لا شریک جو چاہیں گے وہی ہوگا۔“
 طہارت اور وضو سے متعلق تفصیلات قرآن اور صحیح احادیث کی روشنی میں واضح ہیں۔
 یہاں تک کہ مدینہ منورہ کے یہودی کہا کرتے تھے:

((قَدْ عَلِمَكُمْ نَبِيِّكُمْ ﷺ كُلَّ شَيْءٍ حَتَّىٰ الْخِرَاءَةِ .))^①

”تمہارے نبی تمہیں آدابِ قضائے حاجت تک بھی سکھاتے ہیں۔“
 اسلام میں سینکڑوں، لاکھوں، کروڑوں معبودوں کا تصور نہیں! وہ عین شرک ہے۔

اللہ وحدہ لا شریک لہ کا وصف سورہ اخلاص میں پڑھیں:

﴿قُلْ هُوَ اللَّهُ أَحَدٌ ۝۱ اللَّهُ الصَّمَدُ ۝۲ لَمْ يَلِدْ ۝۳ وَ لَمْ يُولَدْ ۝۴﴾
 يَكُنْ لَهُ كُفُوًا أَحَدٌ ۝۵﴾ (الاحلاص)

”اے میرے نبی! آپ کہہ دیجیے کہ وہ اللہ اکیلا ہے، سب اس کے محتاج ہیں، وہ
 کسی کا محتاج نہیں، نہ اس کو کسی نے جنا ہے، اور نہ کسی نے اس کو جنا ہے، اس
 جیسا کوئی نہیں۔“

خالص دین کے اندر اس چیز میں جس کا مالک صرف اللہ ہے کسی سے مدد مانگنا جائز
 نہیں! نہ کسی شجر سے، نہ حجر سے، نہ ولی سے، نہ اس کی قبر سے، نہ نبی سے اور نہ رسول سے۔



① صحیح مسلم، کتاب الطہارة، حدیث نمبر: ۱۷۔

اوقاتِ صلاۃ اور صلاۃ کی تفصیلات

”اوراد واذکار“ (صبح و شام) نیز اور دوسرے امورِ عبادتِ زکاۃ، صوم، حج ہر موضوع پر تفصیلی احکام ہمارے سامنے ہیں، وہ قرآن و حدیث سے ماخوذ ہیں۔ کئی معاملات، عبادت کی تفصیل رسول اکرم ﷺ نے احادیث کی صورت میں بیان فرمائی۔ یاد رہے کہ کسی عالم کا کوئی قول جب تک قرآن و حدیث سے ماخوذ نہ ہو یہاں قبول نہیں، کیونکہ عبادت اور حلال و حرام کے بیان کا اختیار صرف رب خالق کائنات ہی کے ہاتھ میں ہے۔

﴿وَلَا تَقُولُوا لِمَا تَصِفُ أَلْسِنَتُكُمُ الْكَذِبَ هَذَا حَلَلٌ وَ هَذَا حَرَامٌ لِّتَفْتَرُوا عَلَى اللَّهِ الْكَذِبَ ۗ إِنَّ الَّذِينَ يَفْتَرُونَ عَلَى اللَّهِ الْكَذِبَ لَا يُفْلِحُونَ﴾ (النحل: ۱۱۶)

”کسی چیز کو اپنی زبان سے جھوٹ موٹ نہ کہہ دیا کرو کہ یہ حلال ہے اور یہ حرام ہے کہ اللہ پر جھوٹا بہتان باندھو! سمجھ لو کہ اللہ تعالیٰ پر بہتان بازی کرنے والے کامیابی سے محروم ہی رہتے ہیں۔“



اجتماعیت اور سوسائٹی

اجتماعیت اور سوسائٹی سے متعلق واضح تعلیمات ہیں۔ اسلام نے اپنے ماننے والوں اور جو اسلام پر ایمان نہ لاکر اپنے دین پر قائم رہ کر اسلامی حکومت کے ماتحت رہتے ہیں ان سب کے واضح حقوق بیان فرمائے ہیں۔ نبی کریم ﷺ کو اللہ تعالیٰ نے رحمۃ للعالمین بنا کر بھیجا:

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ ١٥٤﴾ (الانبیاء: ١٠٧)

آپ کے رحمت للعالمین ہونے کا مظہر ”اسلام“ کی ایک ایک تعلیم ہے۔ جس وقت آپ کو اللہ تعالیٰ نے اس دنیا میں نبی اور رسول بنا کر بھیجا، تاریخ کے اسکا لرز جانتے ہیں کہ اس دنیا کی کیا حالت تھی۔ ہر طرف شرک کا انتشار تھا، یا پھر الحاد اور واضح گمراہیاں تھیں، ظلم و ستم کا دور دورہ تھا۔ فرمان باری تعالیٰ ہے:

﴿هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِن قَبْل لَغِيًّا صَلِّ مُمِيبِينَ ١٥٤﴾ (الجمعه: ٢)

”اس ذات کریمہ نے ان پڑھوں میں انہی میں سے ایک رسول بھیجا جو اللہ کی آیات کی تلاوت کرے، ان کا تزکیہ نفس کرے، اور انہیں اللہ کی کتاب اور حکمت (یعنی اللہ کی طرف سے بھیجی ہوئی وحی جو حدیث کہلاتی ہے اسے سکھائے) اور اس سے قبل وہ واضح گمراہی میں تھے۔“

اور ہم دیکھیں کہ ان تمام گمراہیوں کا کس طرح اسلام نے قلع قمع کیا۔ اللہ رب العزت نے اس انسان کو پیدا کر کے اسے صرف اپنی عبادت کی اجازت دی! رکوع اور سجود اور دوسری عبادتیں اپنے لیے خاص کر دیں، اسی میں انسان کی تکریم ہے۔ فرمان باری تعالیٰ ہے:

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ (الذاریات: ۵۶)
 ”میں نے جنات اور انسانوں کو محض اس لیے پیدا کیا ہے کہ وہ صرف میری عبادت کریں۔“

نیز ارشاد فرمایا:

﴿قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ ﴿۱۳۷﴾ لَا شَرِيكَ لَهُ ۚ وَبِذَلِكَ أُمِرْتُ وَأَنَا أَوَّلُ الْمُسْلِمِينَ ﴿۱۳۸﴾﴾

(الانعام: ۶۲ تا ۱۶۳)

”آپ فرمادیجئے! کہ بالیقین میری نماز اور میری ساری عبادت اور میرا جینا اور میرا مرنا یہ سب خالص اللہ ہی کا ہے۔ جو سارے جہان کا مالک ہے۔ اس کا کوئی شریک نہیں اور مجھ کو اسی کا حکم ہوا ہے اور میں سب ماننے والوں میں سے پہلا ہوں۔“

اور یہی حکم تمام انبیاء کرام ﷺ اور ان کی اقوام کو بھی ملا تھا۔ قرآن کریم کی شہادت ہے:

﴿اللَّهُ خَالِقُ كُلِّ شَيْءٍ ۚ وَهُوَ عَلَىٰ كُلِّ شَيْءٍ وَكِيلٌ ﴿۶۲﴾ لَهُ مَقَالِيدُ السَّمٰوٰتِ وَ الْاَرْضِ ۗ وَالَّذِينَ كَفَرُوْا بِآيٰتِ اللّٰهِ اُولٰٓئِكَ هُمُ الْخٰسِرُوْنَ ﴿۶۳﴾﴾ (الزمر: ۶۲ تا ۶۳)

”اللہ ہر چیز کا خالق ہے، اور وہی ہر چیز کا محافظ و نگراں ہے۔ آسمانوں اور زمین کی کنجیاں اُس کے پاس ہیں، اور جو لوگ اللہ کی آیتوں کا انکار کرتے ہیں وہی خسارہ اٹھانے والے ہیں۔“

اللہ رب العزت نے اپنی ذات اور صفات کی تعریف بتا کر کے ایک مسلمان کو یہ یقین دلایا کہ کوئی ذات میرے علاوہ ایسی نہیں جس نے تمہیں پیدا کیا اور آسمان و زمین کو پیدا کیا ہو، وہی خالق، وہی مالک، وہی رازق، وہی سمیع، بصیر، غفور، ودود و حلیم وغیرہ صفات کاملہ سے متصف ہے۔ وہ ڈاکٹر کا بلا واسطہ سب کی باتوں اور دعاؤں کو سنتا ہے۔ اس لیے کسی حاجت

کے وقت صرف اسی کو پکارو، یہاں کوئی کسی کا واسطہ لینا جائز نہیں، کسی نبی کا، نہ ولی کا، نہ کسی قبر کا، نہ کسی آستانے کا!

﴿وَقَالَ رَبُّكُمْ ادْعُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ

عَنْ عِبَادَتِي سَيَدْخُلُونَ جَهَنَّمَ ذُخْرَيْنَ ﴿٦٠﴾﴾ (المومن: ٦٠)

”تمہارے رب کا فرمان ہے! کہ مجھ سے ہی دعا کرو! میں تمہاری دعاؤں کو قبول کروں گا۔ یقین مانو! کہ جو لوگ میری عبادت سے خود سری کرتے ہیں وہ ذلیل ہو کر جہنم جائیں گے“

ارکان اسلام کے ساتھ ساتھ یوم قیامت پر ایمان کو واجب کیا یعنی سب لوگ مریں گے۔ اس سے کسی کو انکار نہیں پھر قیامت کا ایک دن آئے گا جس میں اللہ رب العزت سب کو اکٹھا کر کے ان کے اعمال اور کردار کا حساب لیں گے، صالحین کے لیے جنت کا وعدہ کیا، اور برے لوگوں کے لیے جہنم کا۔

جنت: وہ جگہ ہے جہاں اللہ نے اپنے نیک بندوں کے لیے وہ سب کچھ سامان عیش و آسائش تیار کر رکھا ہے:

((مَا لَأَعْيُنٌ رَأَتْ وَلَا أُذُنٌ سَمِعَتْ وَلَا خَطَرَ عَلَى قَلْبِ

بَشَرٍ .)) ﴿١﴾

”کہ جس کو کسی آنکھ نے دیکھا نہیں، اور نہ کسی کان نے اس کے تفصیلی اوصاف سنے اور نہ اس کا تصور ہی کسی کے دل میں آسکتا ہے۔“

جہنم: آگ کا گڑھا ہے۔ وہ آگ جو دنیا کی آگ سے ستر درجہ زیادہ گرم ہے اس میں جلا جلا کر عذاب ہوگا۔ باری تعالیٰ کا فرمان ہے:

﴿إِنَّ الَّذِينَ كَفَرُوا بِآيَاتِنَا سَوْفَ نُصَلِّيهِمْ نَارًا كَلْبًا نَصَبَتْ

جُلُودُهُمْ بَدَلَهُمْ جُلُودًا غَيْرَهَا لِيَذُوقُوا الْعَذَابَ﴾ (النساء: ٥٦)

﴿١﴾ صحیح بخاری، کتاب بدء الخلق، حدیث نمبر: ٣٢٤٤.

”جن لوگوں نے ہماری آیتوں سے کفر کیا انہیں ہم یقیناً آگ میں ڈال دیں گے، جب ان کی کھالیں پک جائیں گی ہم ان کے سوا اور کھالیں بدل دیں گے تاکہ وہ عذاب چکھتے رہیں۔“

اور پھر یہ عقیدہ دیا کہ کوئی شخص چھپ کر بھی کوئی کام کرے، اللہ اس کو دیکھ رہا ہوتا ہے۔ ان کے اعمال کو نوٹ کرنے کے لیے فرشتوں کو مقرر کر رکھا ہے۔ پھر زمین کے اس ٹکڑے کو بھی حکم دیا کہ بندہ جو کچھ کرے اس کو نوٹ کر لو، قیامت کے دن اس امانت کی گواہی دینی ہے:

﴿يَوْمَئِذٍ تُحَدِّثُ أَحْبَابَهَا ﴿٥٠﴾ بِأَنَّ رَبَّكَ أَوْحَىٰ لَهَا ﴿٥١﴾﴾

(الزلزال : ٤٤ تا ٥١)

”اس دن زمین اپنی سب خبریں بیان کر دے گی، اس لیے کہ تیرے رب نے اسے حکم دیا ہوگا۔“

آپ ﷺ نے فرمایا: ”اس کی خبریں یہ ہیں کہ جس بندے یا بندی نے زمین کی پشت پر جو کچھ کیا ہوگا، اس کی گواہی دے گی! کہے گی: فلاں فلاں شخص نے فلاں فلاں عمل، فلاں فلاں دن میں کیا تھا اس لیے کہ تیرے رب نے اسے حکم دیا ہوگا۔“

خود اعضاء جسم کو حکم ہے کہ نوٹ کرو! قیامت کے دن اس کی گواہی دینی ہے:

﴿الْيَوْمَ نَخْتِمُ عَلَىٰ أَفْوَاهِهِمْ وَتُكَلِّمُنَا أَيْدِيهِمْ وَنَشْهَدُ أَرْجُلُهُمْ بِمَا كَانُوا يَكْسِبُونَ ﴿٦٥﴾﴾ (یس : ٦٥)

”ہم آج کے دن ان کے منہ پر مہر لگا دیں گے اور ان کے ہاتھ ہم سے باتیں کریں گے اور ان کے پاؤں گواہیاں دیں گے، ان کاموں کی جو وہ کرتے تھے۔“

تین ریکارڈ اور تین فائلیں تیار ہو رہی ہیں۔ اس عقیدہ آخرت و حساب و کتاب کو اسلام

① مسند أحمد: ٣٧٤/٢ - سنن ترمذی، کتاب التفسیر، حدیث نمبر: ٣٣٥٢ - سنن الکبریٰ

للنسائی: ٥٢٠/٦، حدیث نمبر: ١١٦٩٣.

نے مختلف پیرایوں میں انسان کے دل میں جاگزیں کرایا۔ یہ عقیدہ آخرت ایسا عقیدہ ہے کہ انسان کے دل میں جب یہ عقیدہ جاگزیں ہو جاتا ہے تو اس کو تنہائی میں بھی گناہ کرنے سے مانع ہو جاتا ہے۔ گناہوں کے کرنے پر قابو پا کر بھی گناہ کو چھوڑ دیتا ہے جب اسے آخرت کے حساب و کتاب کی یاد آ جاتی ہے۔ تو اس کا سوتا ہوا ایمان جاگ جاتا ہے۔

ایک مسلمان یہ یقین رکھتا ہے کہ دنیا کے قوانین سے حیلہ بہانہ کر کے نکل جانا ممکن ہے۔ اور اس قانون کی نظر سے اوجھل بھی ہوا جاسکتا ہے۔ لیکن جس رب ”حی و قیوم“ کی آنکھ سوتی نہیں اس سے بچ کر چھینا اور چھپ کر بچنا محال ہے۔



عبرت ناک واقعات

ایک شخص کی توبہ کا واقعہ:

اللہ کے پیارے رسول ﷺ نے اپنے سے قبل زمانے کے کچھ نیک لوگوں کا ذکر کیا، جن میں ایک شخص وہ بھی تھا جس نے بتایا:

((إِنَّهُ كَانَتْ لِي ابْنَةٌ عَمٌّ ، كَانَتْ أَحَبَّ النَّاسِ إِلَيَّ)) وفي رواية: ((كُنْتُ أُحِبُّهَا كَأَشَدِّ مَا يُحِبُّ الرَّجَالُ النِّسَاءَ ، فَأَرَدْتُهَا عَلَى نَفْسِهَا فَاَمْتَنَعَتْ مِنِّي حَتَّى أَلَمْتُ بِهَا سَنَةً مِنَ السِّنِينَ فَجَاءَتْسَنِي فَأَعْطَيْتَهَا عِشْرِينَ وَمِائَةَ دِينَارٍ عَلَى أَنْ تُخَلِّيَ بَيْنِي وَبَيْنَ نَفْسِهَا ، فَفَعَلْتُ ، حَتَّى إِذَا قَدَرْتُ عَلَيْهَا وَفِي رِوَايَةٍ- فَلَمَّا فَعَدْتُ بَيْنَ رِجْلَيْهَا قَالَتْ: اتَّقِ اللَّهَ وَلَا تَفْضُصْ أَلْحَاتِمَ إِلَّا بِحَقِّهِ ، فَأَنْصَرَفْتُ عَنْهَا وَهِيَ أَحَبُّ النَّاسِ إِلَيَّ وَتَرَكْتُ الذَّهَبَ الَّذِي أُعْطَيْتَهَا .))

”کہ وہ اپنے چچا کی لڑکی سے ناجائز محبت کرتا تھا، اور اس سے حرام شہوت کو پوری کرنے کی کوشش کرتا رہتا تھا لیکن وہ صالحہ نیک بندی غلط کام پر رضامند نہ ہوئی، اور وہ اپنی غلط خواہش میں کامیاب نہ ہو سکا۔ پھر ایک سال قحط سالی ہوئی لوگ بھوکے مرنے لگے۔ اس وقت مجبور ہو کر وہ لڑکی اُس سے کچھ سوال کرنے پر مجبور ہو گئی۔ اس نے کہا: کہ اس وقت تک میں تم کو کچھ نہ دوں گا جب تک تو اپنی عصمت کو میرے حوالے نہ کر دو۔ بھوک کی ماری معصوم لڑکی عزت فروشی پر مجبور ہو کر رضامند ہو گئی۔ جب وہ شخص اپنی شہوت پوری کرنے کے لیے اس لاجپار پر

قابو پا کر بیٹھا تو نیک بندی نے کہا: ((يَا عَبْدَ اللَّهِ اتَّقِ اللَّهَ)) ”کہ اللہ کے بندے اللہ سے ڈرو! اور اس حرام مہر کو ناحق نہ توڑو! اتنا کہنا تھا کہ اللہ کا ڈر اس شخص کے دل میں جاگ گیا، اور فوری طور پر اس نے حرام کام سے توبہ کر لی اور جو کچھ اس لڑکی کو دیا تھا وہ بھی معاف کر دیا۔“^❶

اس طرح مدرسہ نبوت کے پروردہ دو (۲) صحابی ایک مرد اور ایک عورت کا قصہ صحیح مسلم وغیرہ میں ہے۔

ما عز بن مالک الاسلمی رضی اللہ عنہ کا قصہ:

ما عز بن مالک الاسلمی رضی اللہ عنہ خدمت رسول ﷺ میں حاضر ہو کر کہنے لگے، اے اللہ کے رسول! ((طَهِّرْنِيْ! فَقَالَ: ”وَيَحْكُ اِرْجِعْ فَاسْتَغْفِرِ اللّٰهَ وَتُبْ اِلَيْهِ .)) ”مجھے پاک کر دیں! میں نے زنا کیا ہے۔ آپ ﷺ نے فرمایا: جاؤ! توبہ استغفار کرو۔“

کچھ دور ہی گئے تھے کہ واپس آ کر اصرار کیا: کہ اے اللہ کے رسول! مجھے پاک کر دیں! آپ ﷺ نے فرمایا: تمہارا ناس ہو جائے! توبہ واستغفار کر لو!

اس طرح چار بار انہوں نے اصرار کیا تب آپ ﷺ نے فرمایا: کس چیز سے تمہیں پاک کروں؟ کہا: زنا سے۔ آپ ﷺ نے لوگوں سے دریافت کیا کہ یہ مجنون و پاگل تو نہیں ہیں؟ لوگوں نے بتایا: کہ نہیں! مجنون نہیں ہیں۔ پھر آپ ﷺ نے ازراہ تحقیق پوچھا: ”أَشْرَبَ خَمْرًا“ کہ شراب کے نشے میں تو نہیں ہیں؟

((فَقَامَ رَجُلٌ فَاسْتَنْكَهَا فَلَمْ يَجِدْ مِنْهُ رِيْحَ خَمْرٍ .))

”ایک صحابی نے اٹھ کر ان کا منہ سونگھا تو شراب کا کوئی اثر نہ ملا۔“

پھر آپ ﷺ نے تاکیداً سوال کیا: کہ تم جانتے ہو کہ حقیقت میں زنا کیا ہے؟ کہا: جی

❶ صحیح بخاری، کتاب الأدب، حدیث نمبر: ۵۹۷۴۔ صحیح مسلم، کتاب الرقاق، حدیث

ہاں ”فَأَمْرِيهِ فَرُجِمَ“ اس کے بعد آپ ﷺ نے لوگوں کو حکم دیا اور انہیں رجم کیا گیا۔“
دوسری روایت میں ہے کہ جب پتھروں کی مار ان پر پڑی تو وہ بھاگے یہاں تک کہ ”حرہ“
میں ان کو پکڑ کر رجم کیا گیا۔

روایت کا بقیہ حصہ ہے کہ لوگ دو گروہوں میں ہو گئے۔ کچھ لوگ کہنے لگے کہ گناہ نے
ماعز کو گھیر لیا وہ ہلاک ہو گئے۔ کچھ لوگوں نے کہا کہ ماعز کی توبہ سے بڑھ کر کس کی توبہ ہوگی
کہ خود سے دربارِ رسول ﷺ میں حاضر ہو کر آپ کے ہاتھ میں ہاتھ دے کر کہا: کہ مجھے
پاک کر دیجیے، پتھروں سے مار کر قتل کر دیجئے! پھر نبی اکرم ﷺ نے لوگوں سے کہا:

((اِسْتَعْفِرُوا لِمَا عَزَبَ بَيْنَ مَالِكٍ .))

”کہ ماعز کیلئے استغفار کرو۔“

لوگوں نے ان کے لیے مغفرت کی دعا کی۔ پھر نبی اکرم ﷺ نے فرمایا:

((لَقَدْ تَابَ تَوْبَةً لَوْ قُسِمَتْ بَيْنَ أُمَّةٍ لَوْ سِعَتْهُمْ .))

”کہ ماعز نے ایسی توبہ کی ہے۔ کہ ایک امت کے درمیان اگر تقسیم کر دی جائے

تو سب کو کافی ہوگی۔“^❶

غامدیہ خاتون کا قصہ:

اسی طرح ایک غامدیہ عورت بھی آئیں، اور آپ ﷺ سے اصرار کیا کہ مجھے پاک
کر دیں! میں نے زنا کیا ہے۔ آپ ﷺ نے ان کو بھی لوٹا دیا۔ دوسرے دن پھر وہ بی بی
آئیں اور کہنے لگیں:

((أَرَاكَ تُرِيدُ أَنْ تُرِدِّدَنِي كَمَا رَدَدْتَّ مَاعِزَ بَيْنَ مَالِكٍ .))

”میرا خیال ہے کہ آپ مجھے ماعز کی طرح لوٹا رہے ہیں۔“

اللہ کی قسم! میں زنا سے حاملہ ہوں۔ اس پر آپ ﷺ نے فرمایا: کہ جاؤ! جب بچہ
جن لوٹب آنا! جب انہوں نے بچہ جن لیا تو بچے کو کپڑے میں لپیٹ کر لے کر آئیں۔

❶ صحیح مسلم، کتاب الحدود، حدیث نمبر: ۴۵۲۷.

آپ ﷺ نے فرمایا:

((إِذَا لَا نَرْجُمَهَا وَنَدَعُ وَلَدَهَا صَغِيرًا لَيْسَ لَهُ مِنْ يَرِضْعُهُ.))

کہ جاؤ! اسے دودھ پلاؤ! جب دودھ چھوڑ دے پھر آؤ۔ جب بچے کا دودھ چھڑا دیا، تو اس کے ہاتھ میں روٹی کا ٹکڑا دے کر خدمت رسول ﷺ میں لے کر حاضر ہوئیں۔ اور عرض کیا کہ اے اللہ کے نبی! اس کا دودھ چھڑا دیا ہے۔ اب یہ کھانا کھانے کے قابل ہو گیا ہے۔ پھر آپ ﷺ نے پرورش کے لیے بچے کو ایک شخص کے حوالے کیا اور ان کو ”رحم“ یعنی پتھروں سے مار کر ہلاک کرنے کا حکم دیا۔

آپ ﷺ نے ان پر صلاۃ جنازہ بھی پڑھی۔ عمر رضی اللہ عنہ نے کہا:

((تُصَلِّي عَلَيْهَا يَا نَبِيَّ اللَّهِ وَقَدْ زَنْتُ؟))

”اللہ کے نبی! آپ زنا کرنے والی عورت پر صلاۃ جنازہ پڑھ رہے ہیں؟“

تب آپ ﷺ نے فرمایا: اے عمر!

((لَقَدْ تَابَتْ تَوْبَةً لَوْ قُسِمَتْ بَيْنَ سَبْعِينَ مِنْ أَهْلِ الْمَدِينَةِ

لَوْ سَعَتْهُمْ.))

”اس عورت نے ایسی خالص توبہ کی ہے! کہ اگر مدینہ کے ستر آدمیوں کے

درمیان اسے تقسیم کر دیا جائے تو سب کو کافی ہو جائے۔“

((وَهَلْ وَجَدْتَ تَوْبَةً أَفْضَلَ مِنْ أَنْ جَادَتْ بِنَفْسِهَا لِلَّهِ

تَعَالَى.))

”اس توبہ سے افضل کوئی توبہ ہو سکتی ہے کہ توبہ کی خاطر اس نے اپنی جان کو اللہ

کی راہ میں قربان کر دیا۔“^❶

ان دونوں واقعات میں عقیدہ آخرت، خوف الہی، خشیت خالق کا منظر واضح طور پر نظر

آتا ہے۔ عبرت کا مقام ہے کہ ان دونوں کو کوئی کھینچ کر، ان پر گواہی قائم کر کے، دربار

❶ صحیح مسلم، کتاب الحدود، حدیث نمبر: ۴۵۲۸، ۴۵۲۷، ۴۵۲۹۔

رسول ﷺ میں لے کر نہیں آیا تھا۔ خود ان کے ایمان اور خوفِ رب نے انہیں بے چین کر رکھا تھا کہ چین سے بیٹھنے نہ دیتا تھا۔

شرعی مسئلہ ہے کہ اعترافِ جرم کرنے والے کو موقع ملے اور اس پر گواہ نہ ہو تو وہ انکار کر کے اپنے جرم سے بری بھی ہو سکتا ہے۔ لیکن ان کے ایمان کی پختگی نے انہیں مجبور کر دیا کہ وہ چین سے نہ بیٹھ سکے اور اس دنیا کی رنگ رلیاں ان کی نظروں میں آخرت کے عذاب و ثواب کے سامنے پیچ سے پیچ تر رہیں۔ یہ عقیدہ کے کرشمے ہیں۔ جب یہ عقیدہ پختہ ہو جاتا ہے تو آدمی گویا اللہ ہی کو دیکھ رہا ہوتا ہے اور دنیا میں بیٹھے ہوئے جنت اور جہنم آنکھوں سے دیکھ لیتا ہے۔ ایک بات اور قابلِ توجہ ہے کہ ماعز بن مالک الاسلمی رضی اللہ عنہ اور عامدہ عورت رضی اللہ عنہما یہ عام صحابہ کرام رضی اللہ عنہم میں سے تھے جن کا لوگوں میں کوئی ذکر نہ تھا اور نہ ہی ان کا کوئی کا نامہ تاریخ میں مذکور نظر آتا ہے۔ اگر یہ حادثہ ان کیساتھ نہ ہوتا تو شاید وہ گمنام ہی رہتے! کوئی ان کو نہ جانتا اور نہ نبی کریم ﷺ کی صحبت مبارکہ میں ان کو زیادہ سے زیادہ رہنے کا موقع ملا ہو گا۔ لیکن نبی ﷺ کی صحبت کی برکت سے ان میں سے عام آدمی کا ایمان بھی پہاڑ کی طرح ہوتا تھا۔

جب ان عام صحابہ کا ایمان و یقین اس قدر پہاڑ جیسا بلند تھا تو ان خواص صحابہ کرام کے ایمان کی قوت اور بلندی کا کیا اندازہ ہو سکتا ہے جنہوں نے ایک ایک سانس اور ایک ایک لمحہ خدمتِ رسول ﷺ میں گزارا ہو۔ اسی وجہ سے جناب عمر بن خطاب رضی اللہ عنہ کا قول ہے:

((لَوْ وُزِنَ إِيمَانُ أَبِي بَكْرٍ بِإِيمَانِ أَهْلِ الْأَرْضِ لَرَجَحَ بِهِمْ.))^①

اگر ابو بکر رضی اللہ عنہ کا ایمان تمام اہل زمین کے ایمان سے تولا جائے تو ابو بکر رضی اللہ عنہ کا ایمان سب پر بھاری ہو جائے گا۔

اس عقیدہ آخرت کی روشنی میں ایک عقلمند سوچ سکتا ہے کہ دنیا میں امن و امان کو قائم کرنے کے لیے یہ عقیدہ کس قدر مؤثر چیز ہے۔

① فضائل الصحابہ للامام أحمد، رقم: ۶۵۳ باسناد ضعیف و رواہ ابن المبارک فی الزهد باسناد صحیح.

حقوق العباد

اسلام نے اللہ مالک الملک کے حقوق کے بعد جو سب سے زیادہ حقدار ہیں ان کے حقوق کی تاکید فرمائی اور وہ ماں باپ کے حقوق، رشتہ داروں کے حقوق، مہمانوں کے حقوق، پڑوسی کے حقوق ہیں۔

پڑوسی کسی بھی دین اور مذہب کا ہو! اسلام نے اس کے حقوق واضح طور پر بیان فرما کر اس کی مخالفت پر سخت عذاب کی وعید اور دھمکی دی ہے۔

ہر ایک حقدار کو حق دیا! اور اس کی حق تلفی پر دنیا کی سزا اور آخرت کے عذاب سے ڈرایا ہے۔ ہر ایک کے ساتھ محبت کا سلوک برتنے کا حکم دیا، اسلام نے ایک جانور کو بھی ناحق ستانے کا حق کسی کو نہ دیا۔

اگر جانور کھانے کے کام آتا ہے تو اس کو ذبح کر سکتے ہیں، اگر موذی نہیں اور نہ کھانے کے کام آئے، تو اس کے مارنے سے منع فرمایا! لیکن ذبح کرتے وقت بھی جلد از جلد تیز دھار سے ذبح کر کے اس کو آرام دینے کا حکم دیا:

((إِذَا قَتَلْتُمْ فَأَحْسِنُوا الْقِتْلَةَ وَإِذَا ذَبَحْتُمْ فَأَحْسِنُوا الذَّبْحَةَ))^①

”ذبح کرو تو اچھے طریقے سے! اور قتل کرو تو اچھے طریقے سے۔“

ایک پیاسے کتے اور بلی کو پانی پلانے پر اجر کا وعدہ کیا۔ آپ ﷺ نے پرانے زمانے کے لوگوں کا ذکر کر کے فرمایا: کہ ایک شخص کنویں سے گزر رہا تھا۔ دیکھا کہ ایک کتا پیاس سے لاچار ہو کر کنویں کے پاس کی ترمٹی کو چاٹ رہا ہے۔ اس شخص کو رحم آیا اس نے اپنا جوتا نکالا:

((فَنَزَلَ الْبِئْرَ فَمَلَأَ خُفَّهُ فَأَمْسَكَهُ بِيَمِينِهِ حَتَّى رَقِيَ فَسَقَى الْكَلْبَ

① صحیح مسلم، کتاب العید والذبائح، حدیث نمبر: ۵۱۶۷.

فَشَكَرَ اللَّهُ لَهُ فَعَفَرَ لَهُ .)) ❶

”کنویں میں اترا اور دانت سے پکڑ کر پانی سے بھرا جوتا نکال کر کتے کو پلا دیا۔
اس کا یہ عمل رب رحیم کو پسند آیا اور اسنے اس کے بدلے اس کے گناہوں کو
معاف فرما دیا۔“

اس قصے کے ذریعے آپ نے لوگوں کو جانوروں پر رحم کرنا سکھایا۔ اسی طرح ایک
عورت کے بارے میں آپ ﷺ نے فرمایا:

((دَخَلَتِ النَّارَ امْرَأَةٌ فِي هِرَّةٍ رَبَطَتْهَا ، فَلَمْ تَطْعَمْهَا ، وَلَمْ تَدْعَهَا

تَأْكُلُ مِنْ خَشَاشِ الْأَرْضِ حَتَّى مَاتَتْ .)) ❷

”ایک عورت صرف اس وجہ سے جہنم میں گئی کہ اس نے ایک بلی پر ظلم کیا تھا،
اس نے اس کو باندھ کر کھانا پینا نہ دیا، اور نہ ہی اس کو چھوڑا کہ جا کر کیڑے
مکوڑے کھا کر اپنا پیٹ بھر لیتی۔“



❶ صحیح بخاری، حدیث نمبر: ۲۳۳۴۔ سنن ابوداؤد، کتاب الجہاد، حدیث نمبر: ۲۵۵۰۔

❷ صحیح الجامع الصغیر، حدیث نمبر: ۳۳۷۴۔ سلسلۃ الصحیحۃ، حدیث نمبر: ۹۸۔ سنن

النسائی، کتاب الکسوف، حدیث نمبر: ۱۴۹۶۔

من مانی کا دور دورہ

نبی کریم ﷺ کی بعثت کے وقت پوری دنیا گمراہ ہو چکی تھی، وہ تو میں جو اپنے کو اہل کتاب کہتی تھیں ان کے پوپ اور پادری دین کو اپنے ہاتھ میں لے کر جس طرح چاہتے عوام کو گھماتے اور چلاتے رہتے۔ عوام نے اپنے علماء پادریوں کو حلال و حرام کا مالک سمجھ رکھا تھا۔ فرمان باری تعالیٰ ہے:

﴿اتَّخَذُوا أَحْبَارَهُمْ وَرُهَبَانَهُمْ أَرْبَابًا مِنْ دُونِ اللَّهِ﴾

(التوبہ: ۳۱)

”ان لوگوں نے اللہ کو چھوڑ کر اپنے عالموں اور درویشوں کو رب بنایا ہے۔“

امام ترمذی کی سنن میں عدی بن حاتم رضی اللہ عنہ سے روایت ہے کہ میں نبی کریم ﷺ کے دربار میں حاضر ہوا، میری گردن میں سونے کی صلیب تھی۔ آپ ﷺ نے فرمایا: عدی! اس بت کو نکال پھینکو! اور میں نے آپ کو: ﴿اتَّخَذُوا أَحْبَارَهُمْ وَرُهَبَانَهُمْ أَرْبَابًا مِنْ دُونِ اللَّهِ﴾ آیت پڑھتے سنا۔ اور کہا کہ اللہ کے رسول: وہ ان کو رب تو نہ سمجھتے تھے:

((إِنَّهُمْ لَمَّ يَكُونُوا يَعْبُدُونَهُمْ .))

تو آپ ﷺ نے فرمایا: وہ انہیں پوجتے تو نہ تھے:

((وَلَكِنْ يُحَلِّونَ لَهُمْ مَا حَرَّمَ اللَّهُ فَيَسْتَحِلُّونَهُ وَيُحَرِّمُونَ

عَلَيْهِمْ مَا أَحَلَّ اللَّهُ فَيُحَرِّمُونَهُ .))

”لیکن ان کی حلال کردہ چیزوں کو وہ لوگ حلال سمجھتے اور حرام کردہ چیزوں کو حرام

سمجھتے تھے۔“

سنن بیہقی وغیرہ کی روایت میں یہ بھی آیا ہے ”فَتِلْكَ عِبَادَتِهِمْ“ ”یہی ان کی عبادت کرنا ہے۔“^①

تاریخ کے جاننے والوں نے چھٹی صدی عیسوی بعثت نبوی ﷺ سے پہلے کو تاریخ انسانی کا تاریک ترین اور پست ترین دور شمار کیا ہے۔

یہود و نصاریٰ کی اکثریت اصل یہودیت و نصرانیت کو چھوڑ چکی تھی۔ اور جو کچھ لوگ اپنے پائے ہوئے دین پر قائم تھے وہ دین کی امانت کو اپنے سینے سے لگائے ہوئے زندگی کے میدان سے کنارہ کش ہو کر دیر و کلیسا اور صحراؤں کی تنہائیوں میں پناہ گزین ہو گئے تھے۔ اخلاقی پستی بعض اقوام میں ایسی آچکی آ تھی کہ یزدگرد جو ایران کا پانچویں صدی کے وسط میں بادشاہ تھا، اس نے اپنی لڑکی کو اپنی زوجیت میں رکھا پھر اسے قتل کر دیا۔ تاریخ طبری میں ہے کہ بہرام جو چھٹی صدی عیسوی میں حکمران تھا اس نے اپنی بہن سے اپنا ازدواجی تعلق رکھا۔^②



① سنن الترمذی، کتاب التفسیر، حدیث نمبر: ۳۰۹۵۔ سلسلہ صحیحہ، حدیث نمبر: ۳۲۹۳۔

② تاریخ طبری: ۱۳۸/۳۔ انسانی دنیا پر مسلمانوں کے عروج و زوال کا اثر، صفحہ: ۲۸۔

ہندوستان کے متعلق

یہ ملک کسی سے پیچھے نہ تھا، اس کے علاوہ بھی کچھ خصوصیات تھیں، جن کی وجہ سے جنہیں اس ملک کو شان یتائی حاصل تھی۔ ان خصوصیات کو تین عنوان کے ذیل میں بیان کیا جاسکتا ہے:

۱: معبودوں کی حد سے بڑھی ہوئی کثرت۔

۲: جنسی خواہشات کی بحرانی کیفیات۔

۳: طبقاتی تقسیم اور معاشرتی امتیازات۔

پھر مولانا نے ان تینوں عنوانوں کی تفصیل، بحوالہ بعض مؤرخین ذکر کیا ہے۔ جس میں دیوتاؤں کی کثرت کے تعلق سے لکھا ہے کہ وید میں دیوتاؤں کی تعداد ۳۳ تھی، اس صدی میں تینتیس کروڑ ہو گئی، اس عہد میں ہر پسندیدہ اور ہر کشش رکھنے اور زندگی کی کوئی ضرورت پوری کرنے والی چیز کو دیوتا بنا لیا گیا جس کی پوجا کی جاتی تھی۔ اس طرح بتوں، جسموں، دیوتاؤں اور دیویوں کا کوئی شمار نہ تھا۔

ان دیوتاؤں اور قابل پرستش اشیاء میں معدنیات، جمادات، اشجار و نباتات، پہاڑ اور دریا حیوانات (سانپ وغیرہ) حتی کہ آلات تناسل، لنگ وغیرہ سب ہی شامل تھے۔ اسی طرح اور دوسرے عنوانوں کا انہوں نے تفصیل سے ذکر کیا ہے۔^۱



۱ انسانی دنیا پر مسلمانوں کے عروج و زوال کا اثر۔ باب اول۔

عرب کی حالت

بعثت نبوی ﷺ کے وقت عربوں کی حالت دوسری اقوام سے بہتر نہ تھی۔ بعض میں کچھ اچھے اخلاق کے ساتھ اخلاقی اجتماعی اور معاشی بہت سی برائیاں بھی آچکی تھیں۔ اسی کو اللہ رب العزت نے بیان فرمایا ہے:

﴿وَإِنْ كَانُوا مِنْ قَبْلُ لَفِي ضَلَالٍ مُّبِينٍ﴾ (الجمعة: ۲)
 ”کہ وہ کھلی گمراہی میں تھے۔“

وہاں بھی بتوں کی کثرت تھی، اللہ کا وہ گھر جو توحید کا مرکز اور مرکز نور تھا، اس گھر میں تین سو ساٹھ (۳۶۰) بت پوجے جاتے تھے۔ انہی بتوں کو الہی صفات سے متصف کر کے انہی سے حاجت طلبی کی جاتی۔ عرب کے ہر قبیلے کا الگ بت ہوا کرتا تھا، یہاں تک کہ عام پتھروں کو پوجتے اور پہلے سے اچھا پتھر مل جاتا تو پہلے کو چھوڑ کر دوسرے کی پوجا کرنے لگتے، عجیب حال تھا انسانی عقل کا۔ صحیح بخاری میں ہے، ابو جاء عطار دی رضی اللہ عنہ کہتے ہیں:

((كُنَّا نَعْبُدُ الْحَجَرَ ، فَإِذَا وَجَدْنَا حَجْرًا هُوَ أَحْيَرُ مِنْهُ الْقَيْنَاهُ
 وَأَخَذْنَا الْآخَرَ فَإِذَا لَمْ نَجِدْ حَجْرًا جَمَعْنَا جُثُوَّةً مِنْ تُرَابٍ ، ثُمَّ
 جِئْنَا بِالشَّاةِ ، فَحَلَبْنَاهُ عَلَيْهِ ، ثُمَّ طَفْنَا بِهِ .))^۱

”کہ ہم لوگ پتھر کو پوجتے تھے اگر اس پتھر سے کوئی اچھا پتھر مل جاتا تو پہلے کو پھینک کر اس دوسرے پتھر کو لے کر پوجنا شروع کر دیتے اور اگر پتھر نہ پاتے تو مٹی کا ڈھیر بنا لیتے اور بکری کو لاکر اس پر دوہتے پھر اس کا طواف کرتے۔“
 اخلاقی طور پر ہر قسم کی برائیاں ان کے اندر پیدا ہو چکی تھیں۔ ”خمر“ اور ”میسر“ شراب

^۱ صحیح بخاری، کتاب المغازی، حدیث نمبر: ۴۳۷۶۔

اور جو ابازی زندگی کا خاص مشغلہ تھا، سودی لین دین کا بڑی بے رحمی سے معاملہ ہوتا تھا، لڑکیوں کو زندہ دفن کر دینے کا دسوز رواج بھی کسی زمانے میں ان کے اندر آچکا تھا۔ عورت مظلوم تھی اس کے حقوق پامال تھے۔ قرآن کریم میں جگہ جگہ اس کا ذکر ملتا ہے۔ امن مفقود تھا اس لیے ہر قوم عام طور پر جنگجو ہو چکی تھی، غارتگری کر کے دوسرے کے مال بلکہ اولاد اور عورتوں پر قبضہ کر لیتے، بچوں عورتوں کو غلام اور لونڈی بنا لیتے کوئی سیاسی نظام نہ تھا۔ ہر قبیلے کا سردار اس قبیلے کا حکمران سمجھا جاتا۔ قبیلہ کا فرد ظالم ہو یا مظلوم ہر حالت میں اس کا ساتھ دینا ان کے قانون کا جزء بن چکا تھا: ((اُنْصُرْ اَخَاكَ ظَالِمًا اَوْ مَظْلُومًا))^①

”اپنے بھائی کی مدد کرو خواہ وہ ظالم ہو یا مظلوم۔“

یہ ایک عام مقولہ تھا! بعد میں نبی اکرم ﷺ نے اس مقولے کو نبوت کے نور سے منور کیا اور فرمایا: کہ ”ظالم بھائی کی مدد اس طرح کرو کہ اس کا ہاتھ پکڑ کر اسے ظلم سے روک دو!“^② تاریخ گواہ ہے! کہ نبی اکرم ﷺ کی بعثت سے قبل اس دنیا کا کوئی ایسا خطہ نہ تھا جسے کہا جائے کہ وہ دینی اور اخلاقی، معاشی اور سیاسی طور پر صالح نیک اور اللہ کی مرضی کے مطابق زندگی گزارنے والا رہا ہو کہ جہاں بت پرستی کی بجائے اللہ وحدہ لا شریک کی پرستش ہو جہاں لوٹ کھسوٹ، قتل و غارتگری اور ظلم کی بجائے عدل و انصاف اور حقوق کی حفاظت کا چرچا ہو۔

اس وقت عالم انسانیت کے درمیان کوئی ایسا خالص دین نہ رہ گیا تھا جس طرح اللہ رب العزت نے انبیاء کرام ﷺ پر اتارا تھا، کچھ صالح فطرت لوگ تھے جو انبیاء کرام کے باقی ماندہ دین اور اخلاق کو تلاش کر کے اس پر عمل کرنے کی کوششیں کرتے تھے۔ جن میں ورقہ بن نوفل اور ان کے کچھ رفقاء تھے جنہوں نے حق کی تلاش میں نصرانیت قبول کر لی تھی۔ جیسا کہ صحیح بخاری، کتاب بدء الوحي حدیث نمبر (۳) میں ہے۔

① صحیح بخاری، کتاب المظالم، حدیث نمبر: ۲۴۴۳۔

② رحمت للعالمین علامہ منصور پوری، صفحہ: ۳۸۔

ان کے ساتھی زید بن عمرو بن نفیل بھی بتوں کی پرستش کو چھوڑ کر تلاش حق میں شام کو نکلے تھے۔ وہ بتوں کی پرستش اور غیر اللہ کے لیے ذبح کرنے کو معیوب سمجھتے تھے۔^❶

شام میں ایک یہودی سے ملاقات ہوئی ان کے دین کے متعلق پوچھا تو یہودی نے کہا کہ تم ہمارے دین پر اس وقت تک نہیں ہو سکتے جب تک اللہ کے غضب کا حصہ نہ پا لو۔ زید نے کہا، کہ اللہ کے غضب سے بچنے کے لیے ہی دین حق کی تلاش کر رہا ہوں۔ میں اللہ کے غضب کی سکت نہیں رکھ سکتا۔ کیا تم کوئی دوسرا دین بتا سکتے ہو؟ اس یہودی نے کہا:

(مَا أَعْلَمُهُ إِلَّا أَنْ يَكُونَ حَنِيفًا)

”کہ میں دین حنیف کے علاوہ کوئی دوسرا دین اس طرح کا نہیں جانتا جیسا تم تلاش کر رہے ہو۔ کہا:“

دین حنیف کیا ہے؟ کہا دین ابراہیم!
 ((دِينَ اِبْرَاهِيمَ لَمْ يَكُنْ يَهُودِيًّا وَلَا نَصْرَانِيًّا وَلَا يَعْْبُدُ اِلَّا
 اللّٰهَ .))

”کہ وہ نہ یہودی تھے نہ نصرانی اور اللہ کے علاوہ کسی اور کی عبادت نہ کرتے تھے۔“

زید اس کے پاس سے نکلے تو ایک نصرانی عالم سے ملاقات ہوئی۔ تو اس سے دین نصرانیت کے بارے میں پوچھ کر اس کی اتباع کی رغبت ظاہر کی۔ اس نصرانی نے بھی کہا:

((لَنْ تَكُونَ عَلَيَّ دِينَنَا حَتَّى تَأْخُذَ بِنَصِيْبِكَ مِنْ لَعْنَةِ اللّٰهِ .))

”کہ تم ہمارے دین پر اس وقت تک نہیں ہو سکتے، جب تک اللہ کی لعنت کا اپنا حصہ نہ پا لو۔“

زید نے کہا کہ اللہ کی لعنت ہی سے بچنے کے لیے تلاش حق کر رہا ہوں۔ اللہ کی لعنت اور اس کے غضب کو میں برداشت نہیں کر سکتا۔ اور کہا: ((هَلْ تَدُلُّنِي عَلَيَّ غَيْرِهِ)) ”کہ کیا دوسرا کوئی دین بتا سکتے ہو؟“

❶ صحیح بخاری، کتاب مناقب الانصار، حدیث نمبر: ۳۸۲۶.

اس نصرانی نے کہا کہ تمہارے مقصد کا دین صرف دین حنیف ہے:
 ((دِينَ اِبْرَاهِيْمَ لَمْ يَكُنْ يَهُودِيًّا وَلَا نَصْرَانِيًّا وَلَا يَعْْبُدُ اِلَّا
 اللّٰهَ .))

”یعنی دین ابراہیم ﷺ جو نہ یہودی تھے نہ نصرانی، اللہ کے علاوہ کسی کی عبادت
 نہ کرتے تھے۔“

جب جناب زید نے دیکھا کہ یہودی اور نصرانی دونوں ابراہیم ﷺ ہی کے دین کی
 طرف اشارہ کر رہے ہیں تو ان کے پاس سے نکلے اور دونوں ہاتھ اٹھا کر کہا:

((اللّٰهُمَّ اِنِّيْ اَشْهَدُ اَنْنِيْ عَلٰى دِيْنِ اِبْرَاهِيْمَ .)) ❶

”اے اللہ گواہ ہو جا! میں دین ابراہیم ﷺ پر ہوں۔“

یقیناً ضلال مبین میں پوری دنیا گری ہوئی تھی، ہر سو فسادات ظلم و زیادتی کا بول بالا
 تھا۔ پورا عالم ہلاکت کے گڑھے میں گر جانے ہی والا تھا۔ کہ اللہ کی رحمت نے اسے بچا لیا۔
 باری تعالیٰ کا فرمان ہے:

﴿وَاعْتَصِمُوا بِحَبْلِ اللّٰهِ جَمِيْعًا وَلَا تَفَرَّقُوْا ۗ وَاذْكُرُوْا نِعْمَتَ اللّٰهِ

عَلَيْكُمْ اِذْ كُنْتُمْ اَعْدَاءً ۗ فَآلَفَ بَيْنَ قُلُوْبِكُمْ فَاصْبِرْتُمْ بِنِعْمَةِ رَبِّكُمْ

اِحْوَانًا ۗ وَكُنْتُمْ عَلٰى شَفَا حُفْرَةٍ مِّنَ النَّارِ ۗ فَاَنْقَذَكُمْ مِّنْهَا ۗ﴾

(آل عمران: ۱۰۳)

”اللہ تعالیٰ کی رسی کو سب ملکر مضبوطی کے ساتھ تھام لو، اور پھوٹ نہ ڈالو، اور اللہ
 تعالیٰ کی اس وقت کی نعمت کو یاد کرو، جب تم ایک دوسرے کے دشمن تھے تو اس
 نے تمہارے دلوں میں الفت ڈال دی، پس تم اس کی مہربانی سے بھائی بھائی
 ہو گئے، اور تم آگ کے گھڑے کے کنارے پہنچ چکے تھے تو اس نے تمہیں بچا لیا۔“
 پھر وہ کون سی طاقت تھی جس کے ذریعے عرب جیسی اکھڑ قوم، جنگجو قوم ایک دوسرے
 کے اوپر اپنی جان قربان کرنے والی بن گئی۔ تالیف قلوب اور محبت اور بے نفسی اور ایثار کا جو

❶ صحیح بخاری، کتاب مناقب الانصار، حدیث نمبر: ۳۸۲۷.

منظر رسول اکرم ﷺ کے اصحاب نے پیش کیا،، دنیا کو وہ اخلاق کبھی میسر نہ آئے تھے۔ اس چشم فلک نے فدائیت کی ایسی مثالیں نہ دیکھی تھیں جو مثالیں اصحاب رسول ﷺ نے پیش کیں، تربیت رسول ﷺ سے اس طرح پاک ہو گئے کہ اپنی جاہلیت کے اعمال پر انہیں خود ہنسی آنے لگی۔ اسلام نے ان کی عقل اور ان کی فکر کو وہ بلندی عطا کی کہ تین سو ساٹھ (۳۶۰) بتوں کو پوجنے والے صرف اللہ وحدہ لا شریک کی عبادت کرنے لگے۔ جو لوگ ہر جن و شیطان سے ڈرتے تھے، اب صرف اللہ رب العزت ہی سے ڈر رہے ہیں، اوہام و وساوس کا گذر بھی اب ان کے پاس سے نہیں ہو سکتا تھا۔ وہ جو لاقانونیت کی صدیاں تھیں اپنی بساط لپیٹ چلیں، صرف اللہ کے احکام اور قانون کی حکمرانی ہوئی۔ صحابہ کرام رضی اللہ عنہم عین کے پاس اللہ کی کتاب اور اس کے رسول ﷺ کی سنت تھی جس کو تمسک کر کے وہ تمام گمراہیوں سے بچ گئے۔



اسلام میں عدل و انصاف

اسلام کا قانون عدل و انصاف ہی ظلم و جبر سے کراہتی دنیا کو نجات دے سکتا ہے۔ نبی کریم ﷺ کی لائی ہوئی تعلیمات قرآن و سنت کے ذریعہ اس دنیا میں اللہ کی عبادت کا زیادہ سے زیادہ چرچا ہوا، اور ظلم و زیادتی کا خاتمہ ہوا۔ اسلام نے ہر فرد بشر کے حقوق کی پابندی کا حکم دیا، اسلام نے تلوار اٹھائی تو اسی کے سامنے جس نے اس کے اوپر پہلے تلوار اٹھائی۔ ایک جانی دشمن تلوار اٹھا کر بھی اگر مسلمان ہو جاتا ہے۔ کلمہ ”لا الہ الا اللہ“ عین تلوار کے نیچے پڑھ لیتا ہے، تو اسلام اس کو بھی قتل کی اجازت ہرگز نہیں دیتا۔

اسامہ بن زید رضی اللہ عنہ محبوب رسول ﷺ نے ایک بار میدان جنگ میں کسی کے اوپر تلوار اٹھائی اس نے ”لا الہ الا اللہ محمد رسول اللہ“ کہہ دیا، اس کے باوجود انہوں نے اس کو قتل کر دیا۔ تو آپ ﷺ نے فرمایا: اے اسامہ! تم نے اسے لا الہ الا اللہ کہہ لینے کے بعد بھی قتل کر دیا؟

اسامہ رضی اللہ عنہ نے عذر کیا کہ اے اللہ کے رسول! اس نے قتل سے بچنے کے لیے ”لا الہ الا اللہ“ کا بہانہ بنایا تھا۔^①

آپ ﷺ نے کہا: کہ تم نے اس کا دل پھاڑ کر کیوں نہ دیکھا؟ پھر آپ ﷺ نے فرمایا:

((إِنِّي لَمْ أَوْمَرُ أَنْقُبَ قُلُوبَ النَّاسِ .))

”مجھے اللہ نے لوگوں کے دلوں کو پھاڑ کر دیکھنے کا حکم نہیں دیا ہے۔“^②

اے اسامہ! قیامت کے دن لا الہ الا اللہ لے کر وہ شخص تمہارا حریف ہوگا! تم کیا جواب

دوگے؟

① صحیح بخاری، کتاب الديات، حدیث نمبر: ۶۸۷۲۔ صحیح مسلم، کتاب الإيمان، حدیث نمبر: ۲۸۸۔

② صحیح بخاری، کتاب المغازی، حدیث نمبر: ۴۳۵۱۔

طبقاتی نظام

اسلام میں کوئی طبقاتی نظام نہیں، یہی وجہ ہے کہ مسجدوں میں کالے کیساتھ گورے کھڑے ہو کر کندھے سے کندھے ملا کر صلاۃ پڑھتے ہیں۔ کسی بھی پیشے کا آدمی ہو ایک دوسرے سے شادی بیاہ کر سکتے ہیں۔ اسلام نے اس طبقاتی خیال کو یکسر مٹانے کا حکم دیا ہے۔ اللہ رب العزت کا فرمان ہے:

﴿يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَىٰكُمْ ۗ﴾

(الحجرات: ۱۳)

”اے لوگو! ہم نے تمہیں ایک مرد اور ایک عورت کے ذریعے پیدا کیا ہے۔ تمہیں مختلف قبیلوں اور قوموں میں صرف تعارف اور پہچان کے لیے تقسیم کیا ہے۔ لیکن جان لو! اللہ کے نزدیک سب سے افضل وہی ہے جو سب سے زیادہ تقویٰ اور طہارت والا ہے۔“

نبی کریم ﷺ نے بنی بیاضہ کو مخاطب کر کے فرمایا:

((يَا بَنِي بِيَاضَةَ أَنْكِحُوا أَبَا هِنْدٍ [وَكَانَ أَبُو هِنْدٍ حَجَامًا] ❶

”اے بنو بیاضہ! ابوہند سے اپنی لڑکیوں کی شادی کر دو۔ اور ابوہند حجام تھا۔“

بنو بیاضہ قریش خاندان کے لوگ تھے جبکہ ابوہند (کچھنے لگانے والا) حجام تھا۔

صحیح بخاری میں ہے۔ معرور کہتے ہیں کہ ”ربذہ“ مقام پر میں نے جناب ابوذر رضی اللہ عنہ سے ملاقات کی تو دیکھا کہ ابوذر رضی اللہ عنہ کے غلام کا لباس ابوذر رضی اللہ عنہ ہی کی طرح تھا۔ تو میں نے اس

❶ سلسلۃ الاحادیث الصحیحہ، حدیث نمبر: ۲۴۴۶۔

کے بارے میں ان سے سوال کیا! کہ ایسا کیوں ہے؟ کہا: میں نے کسی آدمی سے سخت کلامی کی تھی تو اس کی ماں کا ذکر کر کے اس کو شرم دلایا! اس کی ماں عجمی تھی! اس نے نبی کریم ﷺ سے شکایت کی تو آپ نے فرمایا:

((يَا أَبَاذَرٍّ! أَعَيَّرْتَهُ بِأُمَّهِ؟ إِنَّكَ أَمْرٌ فِيكَ جَاهِلِيَّةٌ، إِخْوَانُكُمْ خَوْلُكُمْ، جَعَلَهُمُ اللَّهُ تَحْتَ أَيْدِيكُمْ، فَمَنْ كَانَ أَخُوهُ تَحْتَ يَدِهِ فَلْيُطْعِمْهُ مِمَّا يَأْكُلُ، وَلْيَلْبِسْهُ مِمَّا يَلْبَسُ، وَلَا تُكَلِّفُوهُمْ مَا يَغْلِبُهُمْ، فَإِنْ كَلَّفْتُمُوهُمْ فَأَعِينُوهُمْ.))^①

”ابو ذر! تم نے اسے اس کی ماں کا طعنہ دیا! تمہارے اندراب بھی جاہلیت باقی ہے تمہارے غلام تمہارے بھائی ہیں۔ کسی کا بھائی اس کے ہاتھ کے نیچے ہو تو جو وہ کھائے اس کو بھی کھلائے اور جو پہنے اس کو بھی پہنائے۔ اور پھر ایسا کام اس سے نہ لے جو اس کی طاقت سے باہر ہو، اگر اس کو بھاری کام کا مکلف کر رہے ہو! تو اس کی مدد کرو۔“

اسی طرح اسلام نے ایک دوسرے سے نفرت کو مٹانے کی سخت تعلیمات دی ہیں۔ اسکے علاوہ جہاں مسلمانوں کے حقوق بتائے۔ وہیں ساتھ ساتھ غیر مسلموں کے حقوق بھی واضح فرمائے! خود نبی اکرم ﷺ کا ایک یہودی پڑوسی تھا اور آپ ﷺ کی خدمت کیا کرتا تھا:

((كَانَ عَلَامٌ يَهُودِيٌّ يَخْدُمُ النَّبِيَّ صَلَّى اللَّهُ عَلَيْهِ وَسَلَّمَ فَمَرِضَ، فَأَتَاهُ النَّبِيُّ صَلَّى اللَّهُ عَلَيْهِ وَسَلَّمَ يَعُودُهُ.))^②

”وہ بیمار ہوا تو آپ ﷺ نے اس کی بیمار پرسی کی۔“



① صحیح بخاری، کتاب الإیمان، حدیث نمبر: ۳۰.

② صحیح بخاری، کتاب الجنائز، حدیث نمبر: ۱۳۵۶۔ مصنف عبد الرزاق ۶: ۳۴.

پڑوسی کے عام حقوق

پڑوسی کے عام حقوق کا بیان فرمایا! بلا تمیز دین و عقیدہ، آپ ﷺ نے پڑوسی کے حقوق کی ادائیگی کی تاکید فرمائی۔ اسلام میں پڑوس کے حق کا مستحق وہ پڑوسی ہے جو کسی شخص کے گھر کے پاس رہتا ہو، چاہے وہ مسلمان ہو یا غیر مسلم، عابد ہو یا فاسق، دوست ہو یا دشمن، مسافر ہو یا آکر گھر کے پاس اترا ہو یا شہر ہی کا رہنے والا ہو، رشتے دار ہو یا دور کا! ہر شخص کو پڑوس کا حق ادا کرنا واجب ہے۔ بخاری اور مسلم کی روایت ہے عائشہ صدیقہ رضی اللہ عنہا بیان کرتی ہیں کہ میں نے نبی کریم ﷺ کو فرماتے سنا ہے:

((مَا زَالَ يُوصِيَنِي جِبْرِيلُ بِالْجَارِ حَتَّى ظَنَنْتُ أَنَّهُ
سَيُورَّثُهُ.))^❶

”کہ جبریل (علیہ السلام) مجھے پڑوسی کیساتھ حسن سلوک کی ہمیشہ تاکید کرتے یہاں تک کہ مجھے گمان ہو چلا کہ آپ پڑوسی کو وارث بنا دیں گے!“ جس طرح اپنے نسب و نسل کا آدمی وارث مال ہوتا ہے۔
نیز آپ نے فرمایا: ”کہ جو شخص اللہ پر اور دن قیامت پر ایمان رکھتا ہے تو وہ اپنے پڑوسی کو نہ ستائے!“^❷



❶ صحیح بخاری، کتاب الأدب، حدیث نمبر: ۶۰۱۴۔ صحیح مسلم، کتاب البر والصلۃ، حدیث نمبر: ۶۸۵۴۔

❷ صحیح بخاری، کتاب الأدب، حدیث نمبر: ۶۰۱۸۔

بدکاری، فحاشی

اسلام میں زنا بہت ہی برا اور فحش کام ہے۔ نبی کریم ﷺ نے صحابہ کرام رضی اللہ عنہم کو مخاطب کر کے فرمایا: کہ زنا کے بارے میں کیا کہتے ہو؟ سب نے کہا کہ زنا حرام کام، اللہ اور رسول ﷺ نے اسے حرام کیا ہے۔ آپ نے فرمایا: کہ آدمی دس عورتوں سے زنا کرے اس کا گناہ ہلکا ہے بہ نسبت اس کے کہ وہ پڑوسی کی عورت کے ساتھ زنا کرے۔ پوچھا: کہ چوری کے بارے میں کیا کہتے ہو؟ سب نے کہا کہ چوری حرام ہے، اللہ اور رسول ﷺ نے اسے حرام کیا ہے۔ تو آپ ﷺ نے فرمایا: کہ دس گھروں سے چوری کرنے کا گناہ پڑوسی کے گھر چوری کرنے سے ہلکا ہے۔ آپ نے قسم کھا کر فرمایا:

((وَاللَّهِ لَا يُؤْمِنُ ، وَاللَّهِ لَا يُؤْمِنُ ، وَاللَّهِ لَا يُؤْمِنُ ، قِيلَ وَمَنْ

يَأْسُو اللَّهَ؟ قَالَ: الَّذِي لَا يَأْمَنُ جَارَهُ بَوَائِقَهُ)) ❶

”کہ اللہ کی قسم! وہ شخص مومن نہیں! وہ شخص مومن نہیں! وہ شخص مومن نہیں! پوچھا

گیا کہ اللہ کے رسول وہ کون شخص ہے؟ تو آپ ﷺ نے فرمایا: جس شخص کے

شر اور ظلم سے اس کا پڑوسی محفوظ نہ ہو۔“

پڑوسی کے حقوق کی تفصیل کے لیے احادیث کی کتابیں دیکھی جائیں! خصوصاً ”صحیح

الترغیب والترہیب۔“

اسی تعلیم کی وجہ سے صحابہ کرام رضی اللہ عنہم اپنے پڑوسی کا حد درجہ خیال رکھتے تھے۔ امام

بخاری ”الادب المفرد“ میں روایت کرتے ہیں، مجاہد کہتے ہیں کہ میں عبداللہ بن عمرو رضی اللہ عنہما کے

پاس بیٹھا تھا، ان کا غلام بکری ذبح کر کے اس کی کھال اتار رہا تھا، آپ نے غلام سے فرمایا:

❶ صحیح بخاری، کتاب الأدب، حدیث نمبر: ۶۰۱۶۔

کہ بکری کے ٹکڑے کر لینے کے بعد سب سے پہلے یہودی پڑوسی کو اس میں سے دینا! مجاہد کہتے ہیں کہ یہودی کا آپ اس قدر خیال کر رہے ہیں؟ تو آپ ﷺ نے فرمایا: کہ نبی کریم ﷺ پڑوسی کے ساتھ حسن سلوک کا حکم بایں الفاظ دیتے تھے:

((مَا زَالَ يُوصِينِي جَبْرِيلُ بِالْجَارِ حَتَّى ظَنَنْتُ أَنَّهُ
سَيُورِّثُهُ.))^❶

”جبریل (علیہ السلام) مجھے پڑوسی کے متعلق تاکید فرماتے رہے! یہاں تک کہ مجھے گمان ہو چلا کہ اسے وارث بنا دیں گے۔“ یعنی جس طرح اولاد وارث ہوتی ہے۔“



❶ صحیح بخاری، کتاب الأدب، حدیث نمبر: ۶۰۱۴.

اسلام دینِ فطرت ہے

اس نفس کے خالق نے وہی حکم دیا ہے جس کا نفس انسانی متحمل ہو سکتا ہے۔ اللہ رب العزت کا فرمان ہے:

﴿لَا يُكَلِّفُ اللَّهُ نَفْسًا إِلَّا وُسْعَهَا﴾ (البقرہ: ۲۸۶)

”اللہ تعالیٰ کسی جان کو اس کی طاقت سے زیادہ تکلیف نہیں دیتا۔“

آپ غور فرمائیے! کہ آدمی اگر کسی سے ناراض ہے تو شریعت نے اس کو تین دن تک چھوڑ دینے کی اجازت دی ہے اس کے بعد پھر دونوں کو مل جانا ضروری قرار دیا۔

((لَا يَحِلُّ لِمُسْلِمٍ أَنْ يَهْجُرَ أَخَاهُ فَوْقَ ثَلَاثَةِ أَيَّامٍ .))^۱

”کسی مسلمان کے لیے جائز نہیں کہ وہ اپنے بھائی کو تین دن سے زیادہ چھوڑے۔“

تین دن کی اجازت اس نفس کے تقاضے کے تحت کتنی فطری بات ہے، اگر اس نفس کو فوری طور پر مجبور کیا جائے تو شاید قبول نہ کرے اور ہو سکتا ہے اس مجبوری کے دباؤ میں اس کو ذہنی اور بدنی نقصان بھی پہنچ جائے۔

یہ انسانی فطرت ہے کہ مصیبت کا درد اور اس کا اثر پہلی بار بہت بڑا ہوتا ہے لیکن پہاڑ جیسی مصیبت سے بھی آہستہ آہستہ طبیعت کو سکون مل جاتا ہے۔ کسی کی وفات پر عام لوگوں کے لیے تین دن اظہارِ غم کی اجازت ہے:

((لَا تُجِدُ الْمَرْأَةَ فَوْقَ ثَلَاثِ، إِلَّا عَلَى زَوْجٍ فَإِنَّهَا تُجِدُ عَلَيْهِ

أَرْبَعَةَ أَشْهُرٍ وَعَشْرًا))^۲

۱ سنن ابوداؤد، کتاب الأدب، حدیث نمبر: ۴۹۱۱۔

۲ سنن ابوداؤد، کتاب الطلاق، تفریع ابواب الطلاق، حدیث نمبر: ۲۳۰۲۔

”کوئی عورت تین دن سے زیادہ سوگ نہ منائے، مگر اپنے شوہر کا چار مہینے دس دن سوگ منائے گی۔“

ہاں صرف بیوی کو شوہر کے اوپر چار مہینے دس دن سوگ منانے کو فرض کر دیا گیا۔ یہ اسلام کے دین فطرت ہونے کی دلیل ہے۔



زینت دنیا کی اجازت

اسلام نے اس نفس کے جائز تقاضوں کے پورا کرنے کا حکم دیا ہے۔ کیونکہ یہ نفس دنیاوی لذات سے لطف اندوز ہونا بھی چاہتا ہے۔ اسی طرح دنیا کے مال و متاع کے حاصل کرنے کا مادہ بھی اس نفس کا ایک جزء ہے۔ فرمان باری تعالیٰ ہے:

﴿قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ
قُلْ هِيَ لِلَّذِينَ آمَنُوا فِي الْحَيَاةِ الدُّنْيَا خَالِصَةً يَوْمَ الْقِيَامَةِ﴾

(الاعراف: ۳۲)

”آپ فرمائیے! کہ اللہ تعالیٰ کے پیدا کیے ہوئے اسباب زینت کو، جن کو اس نے اپنے بندوں کے واسطے بنایا ہے اور کھانے پینے کی حلال چیزوں کو کس نے حرام کیا ہے؟ آپ کہہ دیجئے کہ یہ اشیاء اس طور پر دراصل دنیا میں مومنوں کے لیے ہیں مگر قیامت کے روز تو خالص اہل ایمان ہی کے لیے ہوں گی۔“

اسی طرح اسلام میں بن باس لینا اور گھر بار چھوڑ کر جنگوں میں بس جانا یعنی کٹیا اور خانقاہ بنا کر دنیا سے قطع تعلق کر کے صرف عبادت اور اللہ کی یاد کے لیے الگ ہو جانا شریعت کے خلاف کام ہے۔ اللہ رب العزت فرماتے ہیں:

﴿وَرَهْبَانِيَّةً ابْتَدَعُوهَا مَا كَتَبْنَاهَا عَلَيْهِمْ﴾ (الحديد: ۲۷)

”رہبانیت کی بدعت خود ان کی اپنی ایجاد ہے۔ ہم نے اس کو ان پر لگا نہیں کیا تھا۔“

صحیح بخاری اور صحیح مسلم وغیرہ میں ہے۔ انس رضی اللہ عنہ روایت کرتے ہیں کہ:

((جَاءَ ثَلَاثَةٌ رَهْطٍ إِلَى بَيْتِ أَزْوَاجِ النَّبِيِّ صَلَّى اللَّهُ عَلَيْهِ

وَسَلَّمَ فَلَمَّا أُخْبِرُوا كَانَتْهُمْ تَقَالُوبُهَا، فَقَالُوا: وَأَيْنَ نَحْنُ مِنَ النَّبِيِّ صَلَّى اللَّهُ عَلَيْهِ وَسَلَّمَ قَدْ غُفِرَ لَهُ مَا تَقَدَّمَ مِنْ ذَنْبِهِ وَمَا تَأَخَّرَ، قَالَ أَحَدُهُمْ: أَمَا أَنَا فَإِنِّي أَصَلِّي اللَّيْلَ أَبَدًا وَقَالَ آخَرُ: أَنَا أَصُومُ الدَّهْرَ وَلَا أَفْطِرُ، وَقَالَ آخَرُ: أَنَا أَعْتَزِلُ النِّسَاءَ فَلَا أَتَزَوَّجُ أَبَدًا. فَجَاءَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَقَالَ: "أَنْتُمْ الَّذِينَ قُلْتُمْ كَذَا وَكَذَا؟ أَمَا وَاللَّهِ إِنِّي لَأَخْشَاكُمْ لِلَّهِ وَأَتْقَاكُمْ لَهُ، لَكِنِّي أَصُومُ وَأَفْطِرُ وَأُصَلِّي وَأَرْفُقُ وَأَتَزَوَّجُ النِّسَاءَ فَمَنْ رَغِبَ عَن سُنَّتِي فَلَيْسَ مِنِّي." ﴿١﴾

”کچھ افراد نے آپ ﷺ کی ازواج مطہرات سے آپ کے گھر کے اعمال سے متعلق سوال کیا: معلوم کر لینے کے بعد کہا: کہ ہم کہاں اور رسول ﷺ کہاں تو ان میں سے کسی نے کہا کہ میں نکاح و شادی نہ کروں گا، کسی نے کہا میں گوشت نہ کھاؤں گا کسی نے کہا کہ میں بستر پر نہ سوؤں گا نبی رحمت ﷺ کو ان کی باتیں پہنچیں تو آپ نے فرمایا: کیا وجہ ہے؟ تم لوگ اس طرح کی باتیں کرتے ہیں۔ میں تم سے زیادہ اللہ سے ڈرنے والا ہوں۔ اس کے باوجود میں صلاۃ بھی پڑھتا ہوں، سوتا بھی ہوں، صوم بھی رکھتا ہوں، صوم نہیں بھی رکھتا، عورتوں سے شادی بھی کرتا ہوں، ان سے میں ملاپ بھی کرتا ہوں۔ جو شخص میری سنت سے اعراض کرے گا یعنی منہ موڑے گا، وہ مجھ میں سے نہیں۔“



انسانی جان کی حفاظت

انسانی فطرت ہے، بلکہ تمام حیوانات اور ذی نفس کا خاصہ ہے کہ جان کی حفاظت ضروری سمجھتا ہے۔ اسلام نے انسانی جان کی حفاظت کے لیے بہت ہی معقول اور موثر طریقہ بتایا ہے۔ اور اس کی تنفیذ کا حکم دیا ہے۔

اسلام نے اس دنیا میں امن کا نظام قائم کیا ہے، اور کیوں نہ ہو جبکہ یہ اس ذات کی طرف سے جس نے انسان کو پیدا کیا اور وہی اس کی مصلحت کو جانتا ہے۔ ظلم و جور سے کراہتی دنیا اگر امن چاہتی ہے تو اسے چاہیے کہ اسلام پر ایمان لائے اور مسلمان بن جائے ورنہ کم از کم اسلام کے نظام امن کو اختیار کرے!

انسانی جان اللہ رب العزت اور نبی کریم ﷺ کے نزدیک بہت ہی قیمتی ہے۔ اس وجہ سے اللہ رب العزت نے جانوں کی حفاظت کا سخت انتظام فرمایا ہے۔ ایک فرد کے قتل کو تمام لوگوں کے قتل جیسا قرار دیا:

﴿مَنْ أَجَلِ ذَلِكَ كَتَبْنَا عَلَى بَنِي إِسْرَائِيلَ أَنَّهُ مَنْ قَتَلَ نَفْسًا
بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا وَمَنْ
أَحْيَاهَا فَكَأَنَّمَا أَحْيَا النَّاسَ جَمِيعًا﴾ (المائدہ: ۳۲)

”بنی اسرائیل پر ہم نے فرض کر دیا۔ کہ جو شخص کسی کو ناحق قتل کرے گا یا زمین میں فساد برپا کرنے کے لیے قتل کرے گا تو گویا اس نے پوری نوع انسانی کو قتل کر ڈالا، اور جو اسے زندہ رکھے گا تو گویا اس نے تمام لوگوں کو زندہ چھوڑا۔“

صحیح بخاری اور مسلم میں عبد اللہ بن مسعود رضی اللہ عنہ سے روایت ہے کہ نبی کریم ﷺ نے

ارشاد فرمایا:

((أَوَّلُ مَا يُقْضَى بَيْنَ النَّاسِ يَوْمَ الْقِيَامَةِ فِي الدِّمَاءِ .))^❶

”کہ قیامت میں معاملات سے متعلق چیزوں میں سے سب سے پہلے خون کا فیصلہ ہوگا۔“

صحیح بخاری وغیرہ میں ہے، جناب عبداللہ بن عمر رضی اللہ عنہما فرماتے ہیں:

((إِنَّ مِنْ وَرَطَاتِ الْأُمُورِ الَّتِي لَا مَخْرَجَ لِمَنْ أَوْقَعَ نَفْسَهُ فِيهَا،

سَفَكُ الدِّمِّ الْحَرَامِ بِغَيْرِ حِلِّهِ .))^❷

”یقیناً حرام خون کا بہانہ ایسا تنگ راستہ ہے کہ انسان کا اس سے نکلنے کا کوئی راستہ نہیں۔“

ابودرداء رضی اللہ عنہ سے روایت ہے، کہتے ہیں کہ میں نے نبی کریم صلی اللہ علیہ وسلم کو فرماتے سنا:

((كُلُّ ذَنْبٍ عَسَى اللَّهُ أَنْ يَغْفِرَهُ إِلَّا مَنْ مَاتَ مُشْرِكًا أَوْ مُؤْمِنًا

قَتَلَ مُؤْمِنًا مُتَعَمِّدًا .))^❸

”ہر گناہ کے بارے میں امید ہے کہ اللہ بخش دے سوائے شرک کے یا اس شخص کے جس نے کسی مسلمان کو ناحق قتل کیا ہو۔“

اسلام میں کسی بھی شخص کا خون بہانا حرام ہے، خواہ وہ کسی بھی دین اور مذہب کا ہو بشرطیکہ وہ مسلمانوں سے جنگ نہ کرتا ہو، اور مسلمانوں کے جان و مال کے درپے نہ ہو۔ اگر وہ مسلمانوں کے عہد و امان و پیمان کے اندر ہے تو اس کے قتل پر اللہ کی طرف سے بہت سخت وعید آئی ہے۔ جس طرح ایک مسلمان کے قتل پر سخت وعید آئی ہے۔ اللہ رب العزت فرماتے ہیں:

﴿وَمَنْ يَقْتُلْ مُؤْمِنًا مُتَعَمِّدًا فَجَزَاؤُهُ جَهَنَّمُ خُلِدًا فِيهَا وَغَضِبَ

اللَّهُ عَلَيْهِ وَلَعْنَةُ وَاعَدَّ لَهُ عَذَابًا عَظِيمًا﴾^❹ (النساء: ۹۳)

❶ صحیح مسلم، کتاب القسامۃ، حدیث نمبر: ۴۴۷۵.

❷ صحیح بخاری، کتاب الدیات، حدیث نمبر: ۶۸۶۳.

❸ سنن ابوداؤد، کتاب الفتن والملاحم، حدیث نمبر: ۴۲۷۰.

”جو شخص قصداً جان بوجھ کر کسی مومن کو قتل کرے گا تو اس کی سزا جہنم ہے جس میں وہ ہمیشہ رہے گا اور اللہ کا غضب اس پر ہوگا اور لعنت بھی نیز اللہ نے اس کے لیے بڑا عذاب تیار کر رکھا ہے۔“

اسی طرح عہد و پیمان دے کر کسی غیر مسلم کو قتل کرنے کی سزا اور عذاب یہ ہے کہ قاتل جنت کی خوشبو تک نہ پائے گا۔ صحیح بخاری وغیرہ میں عبداللہ بن عمرو رضی اللہ عنہما سے روایت ہے کہ نبی کریم ﷺ نے فرمایا:

((مَنْ قَتَلَ مُعَاهِدًا لَمْ يَرِحْ رَائِحَةَ الْجَنَّةِ (أَي لَمْ يَشْمَمَهَا) وَإِنْ رِيحَهَا تُوْجِدُ مِنْ مَسِيرَةِ أَرْبَعِينَ عَامًا .))^①

سنن نسائی کے الفاظ اس طرح ہیں:

((مَنْ قَتَلَ رَجُلًا مِنْ أَهْلِ الدِّمَّةِ لَمْ يَجِدْ رِيحَ الْجَنَّةِ .))^②

”جو شخص ذمی اور معاہدین میں سے کسی کو قتل کرے وہ جنت کی خوشبو تک نہ پائے گا۔“

سلیم بن عامر کہتے ہیں کہ جناب معاویہ رضی اللہ عنہ خلیفۃ المسلمین اور رومیوں کے درمیان صلح اور عہد تھا۔ معاویہ رضی اللہ عنہ کا ارادہ ہوا کہ فوج لے کر ان کی سرحدوں تک چلیں اور عہد و پیمان کی مدت ختم ہوتے ہی حملہ کر دیں۔

صحابی رسول ﷺ جناب عمرو بن عبسہ السلمی رضی اللہ عنہ نے کہا کہ یہ وفاء عہد نہیں! بلکہ غدرو خیانت ہے، معاویہ رضی اللہ عنہ نے پوچھا: کہ کیا کہہ رہے ہو؟ تو انہوں نے کہا کہ میں نے نبی کریم ﷺ کو کہتے سنا ہے:

((مَنْ كَانَ بَيْنَهُ وَبَيْنَ قَوْمٍ عَهْدٌ فَلَا يَحِلُّنَّ عَهْدًا وَلَا يَشُدُّنَّهُ حَتَّى

يَمْضِيَ أَمْدُهُ أَوْ يَنْبَدَ إِلَيْهِمْ عَلَى سِوَاءٍ .))^③

① صحیح بخاری، کتاب الجزیہ والموادعة، حدیث نمبر: ۳۱۶۶۔

② سنن النسائی، کتاب القسامة، حدیث نمبر: ۴۷۴۹۔

③ سنن ترمذی، کتاب السیر، حدیث نمبر: ۱۵۸۰۔ سلسلۃ الصحیحۃ، حدیث نمبر: ۲۳۵۷۔

”کہ جس کسی کے درمیان عہد و امان ہو تو اس وقت تک فوج کشی کی تیاری نہ کرے جب تک مدت گزر نہ جائے یا پھر انہیں باخبر نہ کر دے۔“

اسی وجہ سے اسلام نے دنیا میں قاتل کی سزا بدلے کے طور پر قتل رکھی ہے۔ فرمان باری تعالیٰ ہے:

﴿يَا أَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلِ ۗ الْحُرُّ بِالْحُرِّ
وَ الْعَبْدُ بِالْعَبْدِ ۗ وَالْأُنثَىٰ بِالْأُنثَىٰ﴾ (البقرہ: ۱۷۸)

”مومنو! مقتول کے بدلے قاتل کو قتل کرنا تمہارے اوپر فرض ہے۔ آزاد کے بدلے آزاد، غلام کے بدلے غلام اور عورت کے بدلے عورت قتل کی جائے گی۔“

توریت کا قانون بھی یہی تھا اور وہی قانون قرآن نے مسلمانوں کے لیے بھی برقرار رکھا۔ فرمان باری تعالیٰ ہے:

﴿وَكُتِبْنَا عَلَيْهِمْ فِيهَا أَنَّ النَّفْسَ بِالنَّفْسِ وَالْعَيْنَ بِالْعَيْنِ وَالْأَنْفَ
بِالْأَنْفِ وَالْأُذُنَ بِالْأُذُنِ وَالسِّنَّ بِالسِّنِّ وَالْجُرُوحَ قِصَاصًا﴾
(المائدہ: ۴۵)

”ہم نے یہودیوں پر توریت کے ذریعہ فرض کیا تھا کہ قاتل کو مقتول کے بدلے قتل کیا جائے، مظلوم کو آنکھ پھوڑنے کے بدلے میں ظالم کی آنکھ پھوڑی جائے! ناک کان کاٹنے کے بدلے میں کاٹنے والے کے ناک اور کان کاٹے جانے کے بعد پھر قتل کیا جائے۔ اگر زخمی کیا تو زخم کا بدلہ زخم لگا کر لیا جائے۔“

یہ قانون تورات میں اب بھی پایا جا رہا ہے۔ اگرچہ آسمیں یہودی علماء نے بہت تبدیلیاں کر ڈالی ہیں۔^①

① دیکھئے: الكتاب المقدس خروج ۲۱-۲۳-۲۵۔ اسی طرح انجیل متی میں بھی اسی جیسا حکم ہے۔ دیکھئے: متی

۵-۲۱-۱۹/۱۸۔۔۔ لوقا ۱۸/۲۰۔

آج کل قصاص کا وجود دنیاوی قانون میں مفقود ہے اس وجہ سے قاتل بے خوف و خطر قتل کا ارتکاب کر بیٹھتا ہے کیونکہ وہ رشوت دے کر یا لوگوں کا واسطہ لے کر اس مسئلہ کو حل کر سکتا ہے، یا پھر چند سالوں کی سزائے جیل (جس میں اس کے کھانے پینے، اوڑھنے اور سونے کا انتظام ہوتا ہے) برداشت کر کے پھر نکل کر لوگوں کے لیے خوف و ہراس کا سبب بنا رہتا ہے۔ لوگ قاتل کے نام سے ہی ڈرتے رہتے ہیں، بلکہ قاتل لوگوں کو دھمکی دیتا پھرتا ہے کہ دس سال جیل کاٹ کر آیا ہوں، پرواہ نہیں مزید جیل کاٹ سکتا ہوں، لیکن تمہیں مار ڈالے بغیر نہ رہوں گا۔ لیکن اگر مجرم کو یہ یقین ہو کہ اگر ہم نے کسی کو قتل کیا تو ہمیں بھی قتل کیا جائے گا، تو یقیناً وہ قتل کے ارادے سے تھرا جائے گا۔ اگر اسے یقین ہو کہ ہم اگر کسی کی آنکھ پھوڑیں گے تو ہماری آنکھ بھی پھوڑ دی جائیگی، اگر یقین ہو کہ ہم کسی کی ناک، کسی کا کان کاٹیں گے تو ہماری ناک اور ہمارا کان بھی کاٹا جائے گا۔ اگر اسے یقین ہو کہ ہم نے اگر کسی کے دانت توڑے تو ہمارے دانت بھی توڑے جائیں گے تو بڑا مجرم بھی اس تصور سے اقدام جرم سے باز آ جائے گا۔ جیسا کہ فرمان باری تعالیٰ ہے:

﴿وَكَتَبْنَا عَلَيْهِمْ فِيهَا أَنَّ النَّفْسَ بِالنَّفْسِ وَالْعَيْنَ بِالْعَيْنِ وَالْأَنْفَ
بِالْأَنْفِ وَالْأُذُنَ بِالْأُذُنِ وَالسِّنَّ بِالسِّنِّ وَالْجُرُوحَ قِصَاصًا﴾

(المائدہ: ۴۵)

”اور ہم نے اس تورات میں ان کے لیے حکم جاری کر دیا تھا کہ جان کے بدلے جان، اور آنکھ کے بدلے آنکھ اور ناک کے بدلے ناک، اور کان کے بدلے کان، اور دانت کے بدلے دانت ہے، اور زخموں میں بھی بدلہ ہے۔“

آپ نے دیکھا اور سنا ہوگا کہ بڑے بڑے مجرمین بھی کبھی سولی پر چڑھانے کے لیے لے جائے جاتے ہیں تو ان کے بھی پاؤں لڑکھڑانے لگتے ہیں کیونکہ انہیں یقین ہو جاتا ہے کہ اب ہماری جان لے لی جائے گی۔ پھر اس قسم کی سزاؤں کی تنفیذ بند کوٹھڑیوں یا پبلک کی نظروں سے چھپا کر نہ کی جائے گی بلکہ کھلے بندوں عام لوگوں کے سامنے۔ تو پھر دیکھنے اور سننے والوں کا بھی پتہ پانی ہو جائے گا اور قتل یا ظلم کے تصور ہی سے اس فعل بد سے دور رہنے کی

کوشش کریں گے اور اس سے نصیحت پکڑیں گے۔ فرمان باری تعالیٰ ہے:

﴿وَلَيْشَهَّدَ عَذَابُهُمَا طَائِفَةٌ مِّنَ الْمُؤْمِنِينَ﴾ ﴿النور: ۲﴾

”ان لوگوں کی سزا کے وقت مومنوں کی ایک جماعت موجود ہونی چاہیے۔“

اسی حکمت کو قرآن کریم میں دو ٹوک الفاظ میں اس طرح بیان کیا گیا ہے:

﴿وَلَكُمْ فِي الْقِصَاصِ حَيٰوةٌ يَاۤ اُولِيۤ الْاَلْبَابِ لَعَلَّكُمْ تَتَّقُوْنَ﴾ ﴿البقرہ: ۱۷۹﴾

(البقرہ: ۱۷۹)

”ہوش و دانش والو! تمہارے لیے قصاص میں زندگی ہے تاکہ تم تقویٰ اختیار کرو۔“

ایک قاتل کو قتل کے بدلے قتل کر کے ہزاروں کی زندگیاں محفوظ ہو سکتی ہیں۔ ایک چیز ذہن میں رکھنے کی ہے۔ وہ یہ کہ قصاص کا معنی ہے، پیچھے پیچھے چلنا، یعنی قاتل نے جس طرح مقتول کو قتل کیا ہے اسی طرح اس کو قتل کیا جائے، ایک شخص نے کسی کے ہاتھ پیر کاٹے پھر اس کی گردن کاٹی تو اسی طرح اس کے ساتھ کیا جائے۔ کسی کو آگ میں زندہ جلایا ہے تو اسی طرح اس کو زندہ جلایا جائے گا۔ انس رضی اللہ عنہ سے روایت ہے:

((أَنَّ يَهُودِيًّا قَتَلَ جَارِيَةً عَلَىٰ أَوْصَاحَ لَهَا فَقَالَ لَهَا أَقْتَلِكَ فَلَانٌ؟ فَأَشَارَتْ بِرَأْسِهَا أَنْ لَا تُنَّمَّ سَأَلَهَا الثَّانِيَةَ فَأَشَارَتْ بِرَأْسِهَا أَنْ لَا تُنَّمَّ سَأَلَهَا الثَّلَاثَةَ فَأَشَارَتْ بِرَأْسِهَا أَنْ نَعَمْ فَقَتَلَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ بَيْنَ حَجْرَيْنِ)) ﴿۱﴾

”کہ کسی لڑکی کا سر کسی یہودی نے دو پتھروں کے درمیان کچل کر زخمی کر دیا تھا۔ پھر وہ مر بھی گئی تھی، تو نبی کریم ﷺ کے حکم سے مرنے سے پہلے اس سے پوچھا گیا کہ تمہارے ساتھ یہ کام کس نے کیا ہے، فلاں نے یا فلاں نے؟ پھر ایک یہودی کا نام لیا گیا تو اس لڑکی نے سر کے اشارے سے بتایا کہ ہاں اسی یہودی نے یہ کام کیا ہے تو نبی کریم ﷺ نے اس یہودی کو اپنے پاس بلوا بھیجا تو

اس نے جرم کا اعتراف کیا کہ میں نے اس کو قتل کیا ہے۔ تو قصاص میں نبی کریم ﷺ نے اس کے سر کو دو پتھروں کے درمیان کچل کر مارا۔“
یہی نہیں! بلکہ اگر ایک شخص کو کئی لوگوں نے قتل کیا ہے تو اس کے بدلے تمام مشترکین کو قتل کیا جائے گا۔ موطاً امام مالک میں ہے کہ عمر رضی اللہ عنہ کی خلافت میں ایک آدمی کو سات افراد نے قتل کیا تھا تو آپ نے قصاص میں ساتوں کو قتل کیا، اور کہا کہ اگر صنعاء کے سب بسنے والے شریک ہو کر اس کو قتل کرتے تو میں سب کو اس کے بدلے قتل کر دیتا۔^❶

دنیاوی قانون میں مشترک قاتلین کو قتل نہ کرنے کا فیصلہ ہے۔ ناحق قتل کسی بھی فرد بشر کا ہو، اسلام میں جائز نہیں۔ بلکہ ایک شخص کو خود حق نہیں کہ اپنی جان کو خود اپنے ہاتھ سے مار ڈالے یا ایسی جگہوں پر ڈال دے جہاں جان کا خطرہ ہے! سوائے حق کی خاطر، جہاں اللہ نے اجازت دی ہے۔ کیونکہ وہی اس جان کا خالق اور مالک ہے۔ فرمان باری تعالیٰ ہے:

﴿وَلَا تُلْقُوا بِأَيْدِيكُمْ إِلَى التَّهْلُكَةِ﴾ (البقرہ: ۱۹۵)

”اپنے آپ کو ہلاکت میں نہ ڈالو۔“

جریر بن عبد اللہ الجلی رضی اللہ عنہ روایت کرتے ہیں کہ رسول اللہ ﷺ نے فرمایا:

((كَانَ فِيمَنْ كَانَ قَبْلَكُمْ رَجُلٌ بِهِ جُرْحٌ ، فَجَزَعَ فَأَخَذَ سِكِّينًا فَحَزَّ بِهَا يَدَهُ ، فَمَا رَقَا الدَّمُ حَتَّى مَاتَ ، قَالَ اللَّهُ تَعَالَى : بَادَرَنِي عَبْدِي بِنَفْسِهِ ، حَرَمْتُ عَلَيْهِ الْجَنَّةَ .))^❷

”کہ پہلے لوگوں میں سے ایک شخص نے زخم سے گھبرا کر اپنا ہاتھ چھری سے خود کاٹ لیا اس کے نتیجے میں اس کا خون بہ گیا اور وہ مر گیا۔ اللہ رب العزت نے فرمایا: کہ میرے بندے نے اپنی جان خود مار ڈالی ہے میں نے اس کے لیے جنت کو حرام کر دیا۔“

❶ الموطأ ۲ : ۸۷۱ .

❷ صحیح بخاری، کتاب أحادیث الأنبياء، حدیث نمبر: ۳۴۶۳ .

عقل کی حفاظت

اسی طرح اسلام نے اس عقل کی حفاظت کے لیے سخت سے سخت انتظام کیا ہے۔ کیونکہ یہ عقل اللہ سبحانہ و تعالیٰ کی بہت بڑی نعمت ہے۔ اس وجہ سے ہر اس چیز کو اسلام نے حرام کیا ہے جس سے عقل انسانی کو وقتی طور پر یا ہمیشہ کے لیے نقصان پہنچ سکتا ہے اور انسان بے عقل ہو سکتا ہے۔ جس طرح پورے نفس اور انسانی وجود کا مالک اللہ ہے اسی طرح اس کی عقل کا مالک بھی اللہ ہے۔ انسان اس کا مالک نہیں۔ فرمان باری تعالیٰ ہے:

﴿يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ
رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ ﴿٩٠﴾﴾

(المائدہ: ۹۰)

”اے مومنو! شراب اور جوا، بت اور تیروں کے ذریعہ قسمت کے جاننے کی کوشش کرنا یہ ناپاک چیزیں ہیں، شیطان کے کاموں میں سے ہیں۔ ان سب مذکورات سے باز رہو! اسی میں تمہاری فلاح و بہبود ہے۔“

عبداللہ بن عمر رضی اللہ عنہما کی روایت ہے کہ نبی کریم ﷺ نے فرمایا:

((كُلُّ مُسْكِرٍ خَمْرٌ وَكُلُّ خَمْرٍ حَرَامٌ.))^①

”ہر نشہ والی چیز ”خمر“ ہے اور ”خمر“ شراب حرام ہے۔“

عمر رضی اللہ عنہ فرماتے ہیں کہ شراب کی حرمت جب اللہ رب العزت کی طرف سے اتری تو وہ عموماً پانچ اشیاء سے بنائی جاتی تھی۔ انگور سے، کھجور سے، شہد سے، گہیوں سے اور جو سے اور اس کے علاوہ ہر وہ شراب حرام ہے جو عقل پر پردہ ڈال دے۔

① سنن ابوداؤد، کتاب الأشربة، حدیث نمبر: ۳۶۷۹.

اس سے معلوم ہوا کہ ہر وہ چیز جو آدمی کو مست کر دے اور نشہ میں لائے وہ ”خمر“ یعنی شراب ہے۔

یہاں ایک چیز کی تشبیہ ضروری ہے کہ بعض ائمہ کی طرف یہ قول منسوب ہے کہ انگور سے بنی ہوئی شراب تھوڑی مقدار میں ہو یا زیادہ مقدار میں حرام ہے۔ لیکن اگر انگور کے علاوہ کسی اور چیز سے بنی ہو تو اس کی وہ مقدار حرام ہے جس سے نشہ آجائے! صرف وہی حرام ہے نشہ کی مقدار سے کم کا پینا جائز ہے۔ یہ قول حدیث رسول ﷺ کے صراحتاً خلاف ہے کیونکہ حدیث شریف میں ہے:

((كُلُّ مُسْكِرٍ حَرَامٌ وَمَا أَسْكَرَ كَثِيرُهُ فَقَلِيلُهُ حَرَامٌ .))^①

”ہر نشہ والی چیز حرام ہے اور جس چیز کی زیادہ مقدار نشہ کرے تو اس کی تھوڑی مقدار بھی حرام ہے۔“

اللہ کی عطا کردہ اس نعمت عقل کی حفاظت ہی کے پیش نظر اگر کوئی شخص شراب پیتا ہے تو اس کے اوپر حد شرعی واجب ہے۔ دنیا کے عقلمند یہ بات کہنے پر مجبور ہیں کہ اسلام کی تعلیم شراب کے بارے میں بہت ہی معقول ہے کہ اس شراب سے سوسائٹی میں بہت کچھ خرابیاں پیدا ہوتی ہیں۔ شراب کی خرابی سے متعلق ایک حدیث کا ذکر کر دینا اس موقع پر مناسب ہوگا۔ طبرانی اور حاکم رحمہما نے صحیح سند سے روایت کیا ہے کہ جناب عبداللہ بن عمرو رضی اللہ عنہما کہتے ہیں کہ ابو بکر و عمر اور کچھ اور صحابہ کرام رضی اللہ عنہم نبی کریم ﷺ کی وفات کے بعد بیٹھے:

((فَذَكَرُوا أَعْظَمَ الْكِبَائِرِ فَلَمْ يَكُنْ عِنْدَهُمْ فِيهَا عِلْمٌ يَنْتَهُونَ

إِلَيْهِ .))

”اور بڑے سے بڑے گناہوں کا ذکر آیا تو ان لوگوں کے پاس اس بارے میں یقینی علم نہ تھا۔“

تو مجھے عبداللہ بن عمرو رضی اللہ عنہما کے پاس بھیج کر پوچھا تو عبداللہ بن عمرو رضی اللہ عنہما نے بتایا:

① ارواء الغلیل، حدیث نمبر: ۲۳۷۵۔ سنن ابن ماجہ، حدیث نمبر: ۳۳۹۲۔

((أَنَّ أَعْظَمَ الْكِبَائِرِ شُرْبُ الْخَمْرِ .))^❶

”کہ سب سے بڑا گناہ شراب کا پینا ہے۔“

میں نے آکر ان کو بتایا تو سب نے اس پر نکیر کی، اور سب اٹھ کر عبد اللہ بن عمرو رضی اللہ عنہما کے پاس ان کے گھر آئے تو عبد اللہ بن عمرو رضی اللہ عنہما نے سب سے کہا کہ نبی کریم ﷺ نے فرمایا:

((إِنَّ مَلَكًا مِنْ بَنِي إِسْرَائِيلَ أَخَذَ رَجُلًا، فَخَيَّرَهُ بَيْنَ أَنْ يَشْرَبَ الْخَمْرَ، أَوْ يَقْتُلَ صَبِيًّا، أَوْ يَزْنِيَ، أَوْ يَأْكُلَ لَحْمَ الْخِنْزِيرِ، أَوْ يَقْتُلُوهُ إِنْ أَبِي، فَأَخْتَارَ أَنْ يَشْرَبَ الْخَمْرَ وَإِنَّهُ لَمَّا شَرِبَهَا لَمْ يَمْتَنِعْ مِنْ شَيْءٍ أَرَادُوا مِنْهُ .))^❷

”کہ بنو اسرائیل کے ایک بادشاہ نے ایک شخص کو پکڑا اور اسے اختیار دیا کہ یا تو شراب پی، یا ایک آدمی کو قتل کرے، یا پھر زنا کرے، یا سور کا گوشت کھائے ورنہ اگر ان میں سے کوئی ایک کام بھی نہیں کرتا تو اسے قتل کر دیا جائے۔ تو اس شخص نے شراب پی لینے کو سب سے ہلکا گناہ سمجھ کر شراب پی لی۔ جب شراب پی لی تو مست ہوا عقل جاتی رہی پھر باقی دوسرے گناہ جن میں اس کو اختیار دیا گیا تھا سب کچھ کر گزرا۔“

اور مزید برآں (ترمذی) میں جناب عبد اللہ بن عمرو رضی اللہ عنہما سے روایت ہے کہ رسول اللہ ﷺ نے فرمایا:

((مَنْ شَرِبَ الْخَمْرَ لَمْ يَقْبَلِ اللَّهُ لَهُ صَلَاةً أَرْبَعِينَ صَبَا حًا .))^❸

”کوئی شخص شراب پئے گا تو چالیس دن تک اللہ تعالیٰ اس کی صلاۃ کو قبول نہ

❶ صحیح الترغیب والترہیب؛ حدیث نمبر: ۲۳۷۰.

❷ سلسلۃ الاحادیث الصحیحہ، حدیث نمبر: ۲۶۹۵.

❸ سنن ترمذی، کتاب الأشربة، حدیث نمبر: ۱۸۶۱.

کرے گا۔“

اور ایک مقام پر فرمایا:

((لَا يَمُوتُ وَفِي مَثَانَتِهِ مِنْهَا شَيْءٌ إِلَّا حُرِمَتْ عَلَيْهِ الْجَنَّةُ وَإِنْ

مَاتَ فِي الْأَرْبَعِينَ مَاتَ مَيِّتَةَ الْجَاهِلِيَّةِ .))^❶

”موتے وقت اس کے مٹانے میں شراب کا کچھ حصہ بھی ہوگا تو جنت اس کے اوپر

حرام کر دی جائے گی۔ چالیس دن کے درمیان مرا تو جاہلیت کی موت مرے گا۔“



❶ سلسلۃ الصحیحہ، حدیث نمبر: ۲۶۹۵۔ صحیح الترغیب والترہیب: ۲۳۷۰۔

نسب و نسل کی حفاظت

اسلام کی اہم تعلیمات میں سے نسل اور نسب کی حفاظت ہے۔ اس کی حفاظت کے لیے شریعت نے نکاح اور شادی کا تاکید حکم دیا ہے۔ رہبانیت اور قطع تعلق عن الدنیا سے منع فرمایا۔ نیز شادی کے راستے بہت ہی آسان کیے ہیں، اور شادی کے بعد ایک مسلمان بیوی اور بچوں کی خاطر جو بھی تکلیف برداشت کرے گا اس پر عند اللہ بہت بڑے اجر کا وعدہ دیا گیا ہے۔

حدیث شریف میں ہے کہ مسلمان اپنے اہل و عیال پر جو کچھ خرچ کرتا ہے وہ اس کے لیے صدقہ لکھا جاتا ہے۔ صحیح مسلم میں ابو ہریرہ رضی اللہ عنہ حدیث بیان کرتے ہیں کہ رسول اللہ صلی اللہ علیہ وسلم نے فرمایا:

((دِينَارٌ أَنْفَقْتَهُ فِي سَبِيلِ اللَّهِ ، وَدِينَارٌ أَنْفَقْتَهُ فِي رَقَبَةٍ ، وَدِينَارٌ تَصَدَّقْتَ بِهِ عَلَى مِسْكِينٍ ، وَدِينَارٌ أَنْفَقْتَهُ عَلَى أَهْلِكَ ، أَعْظَمُهَا أَجْرًا الَّذِي أَنْفَقْتَهُ عَلَى أَهْلِكَ .))¹

”ایک دینار تم نے جہاد فی سبیل اللہ میں خرچ کیا، ایک دینار غلام آزاد کرنے میں خرچ کیا، ایک دینار کسی مسکین پر خرچ کیا اور ایک دینار اپنے بیوی بچوں پر خرچ کیا تو ان میں سے سب سے زیادہ اجر و ثواب اس پر ملے گا جسے تم نے اپنے بیوی بچوں پر خرچ کیا۔“

ثوبان مولیٰ رسول اللہ کہتے ہیں کہ نبی کریم صلی اللہ علیہ وسلم نے فرمایا کہ سب سے افضل دینار وہ ہے جسے آدمی اپنے اہل و عیال پر خرچ کرے، اور وہ دینار ہے جسے جہاد کے لیے تیار

¹ صحیح مسلم، کتاب الزکاة، حدیث نمبر: ۲۳۵۸۔ صحیح الجامع الصغیر، حدیث نمبر: ۳۳۹۸۔

کردہ گھوڑے پر خرچ کرتا ہے:

((وَدَيْنَارٌ يُنْفِقُهُ الرَّجُلُ عَلَى أَصْحَابِهِ فِي سَبِيلِ اللَّهِ
عَزَّوَجَلَّ))^①

”اور وہ دینار ہے جسے جہاد میں اپنے ساتھیوں کے اوپر خرچ کرتا ہے۔“

ابو قلابہ تابعی کہتے ہیں کہ نبی کریم ﷺ نے سب سے پہلے اہل و عیال کا ذکر کیا، اور

پھر فرمایا:

((فَأَيُّ رَجُلٍ أَعْظَمَ أَجْرًا مِنْ رَجُلٍ يُنْفِقُ عَلَى عِيَالٍ لَهُ صِغَارٌ
يُعْمَهُمُ اللَّهُ بِهِ وَيُغْنِيهِمُ اللَّهُ بِهِ .))^②

”کون شخص اس شخص سے بڑھ کر اجر والا ہو سکتا ہے جو اپنے اہل و عیال اور

چھوٹے بچوں پر خرچ کر کے اللہ کے حکم سے انہیں سوال کر کے ضرورت پوری

کرنے سے بچا لیتا ہے۔ یا اس کے ذریعہ سے انہیں مزید کوئی نفع پہنچاتا ہے۔

اور لوگوں سے بے نیاز کر دیتا ہے۔“

جناب کعب بن عجرہ رضی اللہ عنہ کہتے ہیں کہ نبی کریم ﷺ کے پاس سے ایک شخص گزرا تو

صحابہ کرام رضی اللہ عنہم نے ان کی چستی اور محنت و مشقت کو دیکھ کر نبی کریم ﷺ سے کہا کہ اللہ کے

رسول! یہ محنت و مشقت اگر وہ اللہ کے راستے میں کرتا تو کتنا اچھا ہوتا۔ اس پر آپ ﷺ

نے ارشاد فرمایا:

((إِنْ كَانَ خَرَجَ يَسْعَى عَلَى وُلْدِهِ صِغَارًا فَهُوَ فِي سَبِيلِ اللَّهِ،
وَإِنْ كَانَ خَرَجَ يَسْعَى عَلَى أَبْوَيْنِ شَيْخَيْنِ كَبِيرَيْنِ فَهُوَ فِي سَبِيلِ
اللَّهِ، وَإِنْ كَانَ خَرَجَ يَسْعَى عَلَى نَفْسِهِ يُعْمَهَا فَهُوَ فِي سَبِيلِ
اللَّهِ، وَإِنْ كَانَ خَرَجَ يَسْعَى رِيَاءً وَ مَفَاخِرَةً فَهُوَ فِي سَبِيلِ

① صحیح الجامع الصغیر، حدیث نمبر: ۱۱۰۳۔

② سنن ترمذی، کتاب البر والصلۃ، حدیث نمبر: ۱۹۶۶۔

الشَّيْطَانُ .))❶

”کہ اگر وہ چھوٹے بچوں کے لیے روزی کمانے کی خاطر نکلا ہے! تو وہ اللہ کے راستے میں ہے، اگر وہ بوڑھے والدین کے لیے روزی کمانے کی خاطر نکلا ہے! تو وہ اللہ کی راہ میں ہے۔ اگر وہ نکلا ہے اپنے آپ کو شادی کر کے پاکباز رکھنے کی خاطر تو وہ اللہ کی راہ میں ہے۔ اور اگر وہ نکلا ہے ریا و نمود اور فخر و غرور کا مظاہرہ کرنے کے لیے تو وہ شیطان کے راستے میں ہے۔“

اسلام نے نسل کی تربیت اور اس کی حفاظت پر بہت زیادہ زور دیا ہے۔ تاکہ وہ صالح اور نیک ہو۔ جب وہ اولاد صالح ہوگی تو خود والدین کی وقت ضرورت خدمت کرے گی۔ نہ کہ انہیں کرایے کے ہاتھ میں چھوڑ دی گی۔ اور اس خدمت کو اللہ نے اولاد پر فرض کر دیا ہے۔ نہ ادا کرنے کی صورت میں گناہگار ہوگی:

﴿وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِأَلْوَالِدَيْنِ إِحْسَانًا﴾

(الاسراء: ۳۲)

”اور تیرا پروردگار صاف صاف حکم دے چکا ہے تم اس کے سوا اور کسی کی عبادت نہ کرنا اور ماں باپ کے ساتھ احسان کرنا۔“

مرنے کے بعد بھی یہ اولاد نفع پہنچائے گی۔ نبی کریم نے ان چیزوں کا ذکر فرمایا جو انسان کو اس کے مرنے کے بعد بھی فائدہ پہنچا سکتی ہیں۔ ان میں ایک صالح اولاد بھی ہے۔ صحیح مسلم میں ابو ہریرہ رضی اللہ عنہ حدیث بیان کرتے ہیں کہ نبی کریم صلی اللہ علیہ وسلم نے ارشاد فرمایا:

((إِذَا مَاتَ ابْنُ آدَمَ انْقَطَعَ عَمَلُهُ إِلَّا مِنْ ثَلَاثٍ: صَدَقَةٍ جَارِيَةٍ، أَوْ عِلْمٍ يُنْتَفَعُ بِهِ، أَوْ وَلَدٍ صَالِحٍ يَدْعُو لَهُ.))❷

❶ صحیح الجامع الصغیر، حدیث نمبر: ۱۴۲۸.

❷ صحیح مسلم، کتاب الوصیة، حدیث نمبر: ۴۱۹۹۔ صحیح الترغیب والترہیب، کتاب العلم،

حدیث نمبر: ۷۸.

اسی نسل کی حفاظت کے اسباب میں پردہ اور عدم خلوت بالاجنبی کا حکم بھی ہے یہاں تک کہ غیر محرم مرد کو عورت کی طرف قصداً آنکھ بھر کر دیکھنے کی بھی اجازت نہیں۔ بریدہ رضی اللہ عنہا فرماتے ہیں کہ رسول اللہ ﷺ نے فرمایا:

((يَا عَلِيُّ لَا تَتَّبِعِ النَّظْرَةَ النَّظْرَةَ فَإِنَّمَا لَكَ الْأُولَىٰ وَلَيْسَتْ لَكَ
الْآخِرَةُ .))^①

”اے علی! نظر غلط کے بعد پھر دوسری نظر نہ دیکھو! پہلی نظر بغیر قصد کے تمہارے لیے معاف ہے! دوسری نظر قصداً جائز نہیں!“
اور پھر اسی نسل کی حفاظت کی خاطر زنا کے جرم پر جس سے نسل کا اختلاط اور پھر بے حیائی کا انتشار ہوتا ہے زنا کے حد مقرر فرمائے۔

اگر زنا کرنے والے غیر شادی شدہ ہیں تو ان پر برس عام سو کوڑے لگائے جائیں گے۔ اور ساتھ ہی سال بھر کے لیے اس شہر سے جس میں زنا ہوا ہے دوسرے شہر منتقل کر دیا جائے گا۔ فرمان باری تعالیٰ ہے:

﴿الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةَ جَلْدَةٍ﴾

(النور: ۲)

”زنا کار عورت اور زنا کار مرد ہر ایک کو سو کوڑے لگاؤ۔“
اور اگر شادی شدہ ہیں، تو پھر پتھروں سے مار مار کر انہیں جان سے ہلاک کیا جائے گا۔
جناب عبادہ بن الصامت رضی اللہ عنہ سے مروی فرمان نبوی ہے:

((خُذُوا عَنِّي خُذُوا عَنِّي قَدْ جَعَلَ اللَّهُ لَهُنَّ سَبِيلًا، الْبِكْرُ
بِالْبِكْرِ جَلْدٌ مِائَةٌ وَنَفْسٌ سَنَةٌ وَالثَّيْبُ بِالثَّيْبِ جَلْدٌ مِائَةٌ
وَالرَّجْمُ .))^②

① صحیح الترغیب، حدیث نمبر: ۱۹۰۳۔ سنن ابوداؤد، کتاب النکاح، حدیث نمبر: ۲۱۴۹۔

② صحیح الجامع الصغیر، حدیث نمبر: ۳۲۱۵۔

”مجھ سے یہ حکم لے لو! مجھ سے یہ حکم لے لو! اللہ رب العزت نے عورتوں کے لیے راستے نکال دیئے ہیں غیر شادی شدہ اگر زنا کریں تو انہیں سو (۱۰۰) کوڑے لگائے جائیں اور ایک سال کے لیے شہر بدر کر دیا جائے۔ اور شادی شدہ کو (۱۰۰) سو کوڑے لگانے کے بعد رجم کیا جائے یعنی پتھروں سے مار کر ان کی جان لی جائے۔“



انسان کی تکریم

اسی طرح اسلام نے اس انسان کو باعزت بنایا ہے۔ کسی کے لیے جائز نہیں! کہ اس کو حقیر سمجھے کسی بھی خاندان کا ہو، کسی بھی ملک کا ہو، کسی بھی رنگ کا ہو۔ فرمان باری تعالیٰ ہے:

﴿وَلَقَدْ كَرَّمْنَا بَنِي آدَمَ﴾ (الاسراء: ۷۰)

”یقیناً ہم نے اولاد آدم کو بڑی عزت دی۔“

اور دوسرے مقام پر فرمایا:

﴿يَا أَيُّهَا الَّذِينَ آمَنُوا لَا يَسْخَرُ قَوْمٌ مِّنْ قَوْمٍ عَسَىٰ أَنْ يَكُونُوا خَيْرًا مِّنْهُمْ وَلَا نِسَاءٌ مِّنْ نِّسَاءٍ عَسَىٰ أَنْ يَكُنَّ خَيْرًا مِّنْهُنَّ وَلَا تَلْمِزُوا أَنْفُسَكُمْ وَلَا تَنَابَزُوا بِاللِّقَابِ بِئْسَ الْإِسْمُ الْفُسُوقُ بَعْدَ الْإِيمَانِ وَمَنْ لَّهُ يَتَّبِعْ فَأُولَٰئِكَ هُمُ الظَّالِمُونَ ﴿۱۱﴾﴾

(الحجرات: ۱۱)

”اے ایمان والو! کوئی مرد دوسرے مردوں کا مذاق نہ اڑائے ممکن ہے کہ یہ ان سے بہتر ہو، اور نہ عورتیں عورتوں کا مذاق اڑائیں! ممکن ہے کہ یہ ان سے بہتر ہوں، اور آپس میں ایک دوسرے کو عیب نہ لگاؤ، اور نہ کسی کو برے لقب دو، ایمان کے بعد فسق برانام ہے، اور جو توبہ نہ کریں وہی ظالم لوگ ہیں۔“

اور خود حفظ انساب کا پہلو بھی انسان کی تکریم کا ایک ذریعہ ہے۔ اس وجہ سے اگر کوئی شخص کسی کو غلط کام سے متہم کر دیتا ہے تو شریعت نے اس کا سخت محاسبہ کیا ہے۔ اور اس کو سزا کا مستحق قرار دیا ہے۔ اسلام میں حدود اور تعزیرات کے باب سے ہے کہ اگر کوئی کسی کو زنا سے متہم کرتا ہے اور اس کے اوپر گواہ نہ پیش کر سکا تو متہم کرنے والے کو ۸۰ کوڑے لگائے جائیں گے۔^①

① تفصیل کے لیے دیکھیں: سنن ترمذی، کتاب الحدود، حدیث نمبر: ۱۴۴۳۔

اسلام میں مال کی اہمیت

اسی طرح اسلام نے مال کو بھی بڑی اہمیت دی ہے۔ ہر شخص اس حد تک مال کما سکتا ہے اور جمع کر سکتا ہے جس کے ذریعہ اپنی زندگی آرام سے گزار سکے۔ مال کے لیے شرط ہے کہ حلال طریقے سے کمایا ہو اور پھر اس میں سے اللہ کا مقرر کردہ حق ادا کیا ہو۔ اللہ رب العزت نے مال کو لوگوں کے زندہ رہنے کا سبب بتایا ہے اور اس کی حفاظت کا حکم بھی دیا ہے:

﴿وَلَا تَتَّبِعُوا السُّفَهَاءَ ۖ أَمْوَالِكُمُ الَّتِي جَعَلَ اللَّهُ لَكُمْ قِيَامًا وَارْزُقُوهُمْ فِيهَا وَاكْسُوهُمْ وَقُولُوا لَهُمْ قَوْلًا مَعْرُوفًا﴾

(النساء: ۵)

”بے عقل لوگوں کو اپنا مال نہ دے دو، جس مال کو اللہ تعالیٰ نے تمہاری گزران کے قائم رکھنے کا ذریعہ بنایا ہے، ہاں! انہیں اس مال سے کھلاؤ پلاؤ، پہناؤ، اوڑھاؤ اور انہیں معقولیت سے نرم بات کہو۔“

ہر شخص کو حق ہے کہ شرعی طریقے پر جس قدر مال جمع کر سکے کرے، لیکن مال کے راستے میں واجبات شرعیہ کو نہ چھوڑے اور خود مال میں جو حق واجب آتا ہے اس کو ادا کرے۔ فرمان باری تعالیٰ ہے:

﴿فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ﴾ (الجمعه: ۱۰)

”پھر جب نماز ہو چکے تو زمین میں پھیل جاؤ اور اللہ کا فضل تلاش کرو۔“

شرط یہ ہے کہ مال اللہ کے ذکر سے غافل نہ کرنے پائے۔ ارشاد فرمایا:

﴿يَا أَيُّهَا الَّذِينَ آمَنُوا لَا تُلْهِكُمْ أَمْوَالِكُمْ وَلَا أَوْلَادُكُمْ عَنْ ذِكْرِ

اللَّهُ ﴿ (المنافقون: ۹)

”اے مسلمانو! تمہارے مال اور تمہاری اولاد تمہیں اللہ کے ذکر سے غافل نہ کر دیں اور جو ایسا کریں وہ بڑے ہی زیاں کار لوگ ہیں۔“

نیز دنیا کے تمام مال و متاع کے بارے میں اس کی اجازت دینے کے بعد تنبیہ فرمائی ہے کہ دیکھو اللہ کی نعمتوں کو پالینے کے بعد اللہ کی یاد اور اللہ کے حقوق سے غافل نہ ہونا:

﴿ اِنَّمَا اَمْوَالُكُمْ وَاَوْلَادُكُمْ فِتْنَةٌ وَاللّٰهُ عِنْدَآ اَجْرٌ عَظِيْمٌ ﴿۱۵﴾

(التغابن: ۱۵)

”تمہارے مال اور اولاد تو سراسر تمہاری آزمائش ہیں، اور بہت بڑا اجر اللہ کے پاس ہے۔“

مال کی حفاظت کے سلسلے میں خود صاحب مال کو حفاظت کی تاکید فرمائی گئی۔ اسراف اور ناحق خرچ کرنے سے منع کیا گیا۔ ارشاد فرمایا:

﴿ وَاٰتِ ذَا الْقُرْبٰى حَقَّهُ وَاَلْيَسٰكِيْنَ وَاَلْبَنِ السَّبِيْلِ وَاَلَا تُبَدِّلُ تَبَدِّيْرًا ﴿۳۱﴾ اِنَّ الْمُبَدِّلِيْنَ كَانُوْا اِخْوَانَ الشَّيْطٰنِ ط وَاَلَا الشَّيْطٰنُ لِرَبِّهٖ كَفُوْرًا ﴿۳۲﴾

(الاسراء: ۲۶ تا ۲۷)

”اور رشتے داروں کا اور مسکینوں اور مسافروں کا حق ادا کرتے رہو! اور اسراف اور بیجا خرچ سے بچو! بیجا خرچ کرنے والے شیطانوں کے بھائی ہیں اور شیطان اپنے پروردگار کا بڑا ہی ناشکر ہے۔“

تمام مال اللہ کی راہ میں دے کر اہل و عیال کو بھوکا رکھنے سے بھی منع فرمایا:

﴿ وَهُوَ الَّذِيْ اَنْشَأَ جَنَّٰتٍ مَّعْرُوْشٰتٍ وَّغَيْرَ مَعْرُوْشٰتٍ وَّالنَّخْلَ وَاَلرَّزْعَ مُتَتَلِفًا اُكْلًا وَاَلزَّيْتُوْنَ وَاَلرُّمٰنَ مُتَشٰبِهًا وَّغَيْرَ مُتَشٰبِهٍ كُلُوْا مِنْ ثَمَرِهٖ اِذَا اَمْرٌ وَاَتُوْا حَقَّهٗ يَوْمَ حَصَادِهٖ وَلَا تُسْرِفُوْا اِنَّهٗ لَا يُحِبُّ الْمُسْرِفِيْنَ ﴿۳۱﴾

(الانعام: ۱۴۱)

”وہی ہے جس نے باغات پیدا کیے! وہ بھی جوٹیوں میں چڑھائے جاتے ہیں اور وہ بھی جوٹیوں پر نہیں چڑھائے جاتے۔ اور کھجور کے درخت اور کھیتی جن میں کھانے کی مختلف چیزیں مختلف طور کی ہوتی ہیں، اور زیتون اور انار جو باہم ایک دوسرے کے مشابہ بھی ہوتے ہیں اور ایک دوسرے کے مشابہ نہیں بھی ہوتے، ان سب کے پھلوں میں سے کھاؤ جب وہ نکل آئے، اور اس میں جو حق واجب ہے وہ اس کے کاٹنے کے دن دیا کرو! اور حد سے مت گزرو! یقیناً وہ حد سے گزرنے والوں کو پسند نہیں کرتا۔“

اپنے صالح بندوں کی تعریف میں فرمایا:

﴿وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا﴾ (الفرقان: ۶۷)

”اور جو خرچ کرتے وقت بھی اسراف کرتے ہیں نہ بخیلی، بلکہ ان دونوں کے درمیان معتدل طریقے پر خرچ کرتے ہیں۔“

دوسرے مقام پر فرمایا:

﴿وَكُلُوا وَاشْرَبُوا وَلَا تُسْرِفُوا إِنَّهُ لَا يُحِبُّ الْمُسْرِفِينَ﴾ (۳۱)

(الاعراف: ۳۱)

”اور کھاؤ اور پیو، مگر حد سے مت نکلو، بے شک اللہ تعالیٰ حد سے نکل جانے والوں کو پسند نہیں کرتا۔“

نیز یتیموں کو لوگ کمزور سمجھ کر ان کا مال ہڑپ کر لینے کے درپے رہتے ہیں اس وجہ سے ان کے مال کی حفاظت کی بھی بڑی تاکید فرمائی:

﴿وَلَا تَقْرُبُوا مَالَ الْيَتِيمِ إِلَّا بِالَّتِي هِيَ أَحْسَنُ حَتَّىٰ يَبْلُغَ أَشُدَّهُ ۖ وَأَوْفُوا الْكَيْلَ وَالْمِيزَانَ بِالْقِسْطِ﴾ (الانعام: ۱۵۲)

”اور یتیم کے مال کے پاس نہ جاؤ مگر ایسے طریقے سے جو کہ مستحسن ہے۔ یہاں

تک کہ وہ اپنے سن رشد تک پہنچ جائے اور ناپ اور تول پورا کرو انصاف کے ساتھ۔“

﴿وَلَا تَقْرَبُوا مَالَ الْيَتِيمِ إِلَّا بِالَّتِي هِيَ أَحْسَنُ حَتَّىٰ يَبْلُغَ أَشُدَّهُ ۖ وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا﴾ ﴿٣٣﴾ (الاسراء: ۳۴)

”اور یتیم کے مال کے قریب بھی نہ جاؤ سوائے اس طریقہ کے جو بہت ہی بہتر ہو، یہاں تک کہ وہ اپنی بلوغت کو پہنچ جائے، اور وعدے پورے کرو! کیونکہ قول و قرار کی باز پرس ہونے والی ہے۔“

﴿إِنَّ الَّذِينَ يَأْكُلُونَ أَمْوَالَ الْيَتِيمِ ظُلْمًا إِنَّهُمْ يَأْكُلُونَ فِي بُطُونِهِمْ نَارًا ۖ وَسَيَصْلَوْنَ سَعِيرًا﴾ ﴿١٠﴾ (النساء: ۱۰)

”جو لوگ ناحق ظلم سے یتیموں کا مال کھاتے ہیں، وہ اپنے پیٹ میں آگ ہی بھر رہے ہیں اور عنقریب وہ دوزخ میں جائیں گے۔“

﴿وَأْتُوا الْيَتِيمَ أَمْوَالَهُمْ وَلَا تَتَبَدَّلُوا الْخَبِيثَ بِالطَّيِّبِ ۚ وَلَا تَأْكُلُوا أَمْوَالَهُمْ إِلَىٰ أَمْوَالِكُمْ ۚ إِنَّهُ كَانَ حُوبًا كَبِيرًا﴾ ﴿٤﴾

(النساء: ۲)

”اور یتیموں کا مال ان کو دے دو! اور حلال چیز کے بدلے ناپاک اور حرام چیز نہ لو، اور اپنے مالوں کیساتھ ان کے مال ملا کر کھا نہ جاؤ! بے شک یہ بہت بڑا گناہ ہے۔“

نبی کریم ﷺ نے فرمایا:

((مَنْ وَلِيَ يَتِيمًا وَلَهُ مَالٌ فَلْيَتَّجِرْ لَهُ إِلَّا تَأْكُلَهُ الصَّدَقَةُ .)) ❶

”یتیم کے ولی کو چاہیے کہ اس کا ”مال“ تجارت میں لگا دے، تاکہ زکاۃ مال کو کھا نہ جائے!“

❶ مشکوٰۃ، حدیث نمبر: ۱۷۸۹: فیہ مقال وضعف. سنن ترمذی، کتاب الزکاۃ، حدیث

اسی مال کی حفاظت کی خاطر مختلف قسم کی بیوع خرید و فروخت کو منع کیا گیا۔ جس میں دھوکہ ہو، جو مال حاضر نہ ہو اور اس کے بارے میں خریدنے والے کو معلوم نہ ہو کہ کیسا ہے۔ اسی مال کی حفاظت اور لوگوں کے درمیان عدل و انصاف کی خاطر بیع و شراء اشتراک، مضاربت وغیرہ بیوع کو مشروع کر کے سود (ربا) جیسے غریبوں کے خون چوسنے والے معاملہ سے بڑی سختی سے منع فرمایا۔ فرمان باری تعالیٰ ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُؤْمِنِينَ ﴿۲۷۸﴾ فَإِن لَّمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ وَإِن تُبْتِغُوا فَكَلِمَةٌ رُّعُوسٌ أَمْوَالِكُمْ لَا تَظْلِمُونَ وَلَا تُظْلَمُونَ ﴿۲۷۹﴾ وَإِن كَانَ ذُو عُسْرَةٍ فَنَظِرَةٌ إِلَىٰ مَيْسَرَةٍ ۗ وَأَن تَصَدَّقُوا خَيْرٌ لَّكُمْ إِن كُنْتُمْ تَعْلَمُونَ ﴿۲۸۰﴾﴾ (البقرہ: ۲۷۸ تا ۲۸۰)

”اے ایمان والو! اللہ تعالیٰ سے ڈرو اور جو سود باقی رہ گیا ہے وہ چھوڑ دو، اگر تم سچ مچ ایمان والے ہو۔ اور اگر ایسا نہیں کرتے تو اللہ تعالیٰ سے اور اس کے رسول سے جنگ کے لیے تیار ہو جاؤ، ہاں! اگر توبہ کر لو تو تمہارا اصل مال تمہارا ہی ہے، نہ تم ظلم کرو اور نہ تم پر ظلم کیا جائے۔ اور اگر کوئی تنگی والا ہو تو اسے آسانی تک مہلت دینی چاہیے اور صدقہ کرو تو تمہارے لیے بہت ہی بہتر ہے اگر تمہیں علم ہو۔“

مزید ارشاد فرمایا:

﴿الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ الشَّيْطَانُ مِنَ الْمَيْسِ ۗ ذَٰلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا ۗ وَأَحَلَّ اللَّهُ الْبَيْعَ وَحَرَّمَ الرِّبَا ۗ فَمَنْ جَاءَكَ مَوْعِظَةٌ مِّن رَّبِّهِ فَانْتَهَىٰ فَلَهُ مَا سَلَفَ ۗ وَأَمْرُهُ إِلَى اللَّهِ ۗ وَمَنْ عَادَ فَأُولَٰئِكَ أَصْحَابُ النَّارِ ۗ هُمْ فِيهَا خَالِدُونَ ﴿۲۷۵﴾﴾ يَمْحَقُ اللَّهُ الرِّبَا وَيُرْبِي الصَّدَقَاتِ ۗ وَاللَّهُ لَا

مُحِبُّ كُلِّ كَفَّارٍ أَثِيمٍ ﴿٥٠﴾ (البقرہ: ۲۷۵ تا ۲۷۶)

”سود خور نہ کھڑے ہونگے مگر اسی طرح جس طرح وہ کھڑا ہوتا ہے جسے شیطان چھو کر خبطی بنا دے! یہ اس لیے کہ یہ کہا کرتے تھے کہ تجارت بھی تو سود ہی کی طرح ہے حالانکہ اللہ تعالیٰ نے تجارت کو حلال کیا اور سود کو حرام، جو شخص اللہ تعالیٰ کی نصیحت سن کر رک گیا اس کے لیے وہ ہے جو گزرا اور اس کا معاملہ اللہ تعالیٰ کی طرف ہے اور جو پھر دوبارہ (حرام کی طرف) لوٹا، وہ جہنمی ہے، ایسے لوگ ہمیشہ ہی اس میں رہیں گے۔“

سود کا مال خود سود خور کو لے ڈوبے گا! اس میں نہ برکت ہوگی نہ ہی وہ اس سے آسودہ ہوگا! یہ مال اولاد کو کھلا کر ان پر مصائب کا سبب بنا سکتا ہے۔ اور تھوڑا حرام اس کے زیادہ حلال مال کو کھا بھی سکتا ہے۔ عبد اللہ بن مسعود رضی اللہ عنہ سے روایت ہے کہ نبی کریم ﷺ نے فرمایا:

((إِنَّ الرَّبَّاءَ وَإِنْ كَثُرَ فَإِنَّ عَاقِبَتَهُ إِلَى قَلْبٍ)) ❶

”کہ سود کا مال اگر چہ دیکھنے میں زیادہ! مگر اس کا انجام قلت ہی ہے۔“

غرضیکہ کہ اسلام میں مال حلال کا خاص احترام ہے۔ اسی وجہ سے ہر غیر شرعی طریقے سے مال کا کھانا، مال کا خرچ کرنا حرام کیا گیا اور حرام کھانے والے کے بارے میں بہت سخت وعید آئی ہے۔ جیسا کہ آیات کریمہ میں سود کھانے یتیم کے مال کے کھانے والوں پر وعید کا تذکرہ ہوا، اسی طرح عام طریقے سے حرام کھانے کی وعید کے لیے یہی حدیث شریف کافی ہے۔ جس میں رسول اللہ ﷺ نے ارشاد فرمایا:

((كُلُّ جَسَدٍ نَبَتَ مِنْ سُحْتٍ فَالْتَّارُ أَوْلَىٰ بِهِ)) ❷

”ہر جسم جو حرام سے پلا ہو تو جہنم کا زیادہ حقدار ہے۔“

نیز حرام کھانے والے کی دعا قبول نہیں ہوتی۔ جناب ابو ہریرہ رضی اللہ عنہ کی روایت ہے

❶ الترغیب والترہیب، حدیث نمبر: ۱۸۶۳۔ ❷ صحیح الجامع الصغیر، حدیث نمبر: ۴۵۱۹۔

اللہ کے رسول ﷺ نے اس آدمی کا ذکر کرتے ہوئے فرمایا:

((الرجلُ يُطِيلُ السَّفَرَ أَشْعَثَ أَغْبَرَ، يَمُدُّ يَدَيْهِ إِلَى السَّمَاءِ، يَارِبِّ! يَارِبِّ! وَمَطْعَمُهُ حَرَامٌ، وَ مَشْرَبُهُ حَرَامٌ، وَمَلْبَسُهُ حَرَامٌ، وَغَدَى بِالْحَرَامِ فَأَنَّى يُسْتَجَابُ لِذَلِكَ .))^❶

”جو آدمی لمبا سفر کرتا ہے۔ پریشان صورت اور پریشان حالت میں آسمان کی طرف ہاتھ اٹھا کر یارب! یارب! کہتا ہے مگر اس کا کھانا حرام کا ہے، اس کا پینا حرام کا ہے، اس کا پہننا حرام کا ہے، اس کی غذا حرام کی ہے، تو اس کی دعا کیسے قبول ہوگی؟“

اسی وجہ سے مال کے چوری کرنے پر اگر دینار کا چوتھائی حصہ بھی چوری کیا ہے۔ اور چوری ثابت ہوگئی تو چور کا ہاتھ نیچے کے جوڑ سے کاٹا جائے گا۔ فرمان باری تعالیٰ ہے:

﴿وَالسَّارِقُ وَالسَّارِقَةُ فَاقْطَعُوا أَيْدِيَهُمَا جِزَاءً بِمَا كَسَبَا نَكَالًا مِّنَ اللَّهِ﴾ (المائدہ: ۳۸)

”چوری کرنے والے مرد اور عورت کے ہاتھ کاٹ دو! یہ بدلہ ہے اس کا جو انہوں نے کیا! یہ عذاب اللہ کی طرف سے ہے۔“

اسی طرح اگر ایک مسلمان مال اور جان کی دفاع میں مار ڈالا گیا تو اس کا درجہ شہید کا ہے۔ سعید بن زید رضی اللہ عنہ سے روایت ہے کہ نبی کریم ﷺ نے فرمایا:

((مَنْ قُتِلَ دُونَ مَالِهِ فَهُوَ شَهِيدٌ .))^❷

صحابی رسول عبد اللہ بن عمرو بن العاص رضی اللہ عنہما سے روایت ہے، نبی کریم ﷺ کو فرماتے

سنا ہے:

((مَنْ قُتِلَ دُونَ مَالِهِ مَظْلُومًا فَلَهُ الْجَنَّةُ .))^❸

❶ صحیح مسلم، کتاب الزکاة، حدیث نمبر: ۲۳۴۶.

❷ سنن ابن ماجہ، کتاب الحدود، حدیث نمبر: ۲۵۸۰.

❸ صحیح الجامع الصغیر، حدیث نمبر: ۶۴۴۶.

جناب سوید بن مقرن رضی اللہ عنہ سے روایت ہے کہ رسول اللہ ﷺ نے ارشاد فرمایا:

((مَنْ قُتِلَ دُونَ مَظْلَمَتِهِ فَهُوَ شَهِيدٌ)) ❶

خلاصہ یہ ہے کہ اسلام کے اسی نظام ایمان و امن کے باعث عرب جیسی جاہل اور اکھڑ قوم میں تہذیب آئی، رات دن کی غارت گری ختم ہوئی تھی، جان و مال کی حفاظت ہوئی، اور پھر جہاں بھی اسلام پہنچا اس خطہ کو امن کا گہوارہ بنایا۔ اونٹوں کے چرانے والوں نے اونٹوں پر بیٹھ کر دنیا کو امن کا گہوارہ بنا دیا تھا۔ اور اب بھی اگر یہ دنیا امن و سکون چاہتی ہے تو اسلام کے نظام امن کے ذریعے اسے سکون مل سکتا ہے۔

آج کا انسان چڑیا کی طرح فضا کی گود میں تیرنے لگا ہے، مچھلیوں کی طرح سمندر کے سینے کو چیرتا ہوا چل رہا ہے۔ لیکن اس زمین پر اسے انسان حقیقی کی طرح چلنا نہ آیا۔ بلکہ دنیا بھر میں فساد برپا کر رہا ہے۔ پانی میں آگ لگا دیتا ہے۔ سچ فرمایا رب العالمین نے:

﴿ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ﴾

(الروم: ۴۱)

”لوگوں کے بد اعمال سے خشکی اور سمندر میں فساد کی آگ لگی ہوئی ہے۔“

اس وقت دنیا بھر میں بد اخلاقی پھیل رہی ہے، غیرت سوز اعمال کو دنیاوی قوانین کے ذریعہ جواز دیا جا رہا ہے۔ خصوصاً وہ قومیں جو اپنے کو ترقی یافتہ کہتی ہیں، جنہیں بڑی طاقتوں کا نام دیا جا رہا ہے وہ بہت سی بد اخلاقیوں کو قانون کے ذریعہ رواج دے رہی ہیں اور مکمل طور پر ان کی ہمت افزائی کر رہی ہیں۔

اور اس دنیا میں اس وقت معاصی کو جو رواج دیا جا رہا ہے ایسے ہی حالات میں اللہ رب العزت معاصی کے علاقوں میں انبیاء بھیجا کرتا تھا۔

کفر و الحاد بہت سی قوموں میں عام ہے۔ جیسا کہ پہلے ذکر کیا جا چکا ہے۔ کہ عبادت خانوں کو فروخت کر رہے ہیں۔ ان کے گرجوں کو لوگ شراب خانے (پب) بنا لیں یا

❶ سنن نسائی، کتاب تحریم الدم، حدیث نمبر: ۴۰۹۶۔

سورخانے بنالیں انہیں اس کی پرواہ نہیں۔ برطانیہ میں کتنے ایسے گرجے ہیں جنہیں خرید کر مسجد بنا لیا گیا ہے۔

سننے میں آیا ہے کہ اب اسلام دشمنی میں مسجد کے لیے گرجوں کو خریدنے سے قانونی طور پر منع کر دیا گیا ہے، یہ بات کوئی انہونی اور بعید نہیں۔

دنیا میں کوئی بھی اخلاقی برائی ہو بہت سے ملک اسے قانونی شکل دے کر اس کو جائز کر رہے ہیں۔ یہ بھی صحیح ہے کہ بعض ملکوں میں قانونی طور پر بہت سے کاموں کو جرم قرار دیتے ہیں لیکن عوام پر ان کاموں کے کرنے پر کوئی سختی نہیں۔ سو دجیسا ظالم معاملہ ان کے قانون میں جائز ہی ہے، زنا جیسا جرم جسکو عام جانور بھی برداشت نہیں کر پاتے انہیں بھی غیرت آتی ہے، لیکن بہت سے ملکوں میں آزادی اور مساوات کے نام سے اسے قانوناً جائز کیا گیا ہے۔ اگر طرفین کی رضامندی سے ہو رہا ہے۔ افسوس کی بات ہے کہ بہت پہلے مسلمانوں کے بعض ملکوں میں بھی یہ قانون پاس کیا جا چکا ہے۔ کہ زنا کو اس وقت جرم سمجھا جائے گا جبکہ زبردستی سے ہو۔ طرفین کی رضامندی کی صورت میں جرم نہیں اور نہ ہی مرتکبین زنا سزا کے مستحق ہوں گے۔^۱

اللہ اکبر! وہ کبیرہ گناہ جو اللہ کی غیرت اور غضب کو بھڑکانے کا سبب ہے اسے مسلمانوں کے ملکوں میں جائز کیا جا رہا ہے۔ زنا جو خاندانی نظام کو برباد کرنے کا عمل ہے اس کو جائز کر کے اعداء اللہ نے شادی جیسے شریف رشتہ کے ترک کی ہمت افزائی کی ہے۔

عورت کی آزادی کے نام سے بیویوں اور شوہروں کے تبادلے کا گھناؤنا نظام بھی رائج کیا ہے۔ اختلاط نسب ان کے یہاں کوئی عیب کی بات نہ رہی، بیوی اگر دوسرے شخص سے حاملہ ہوئی تب بھی وہ بچہ بیوی اور شوہر ہی کا ہوگا۔ یا جیسا اتفاق ہو جائے۔

اس اخلاق سوز نظام کے پیچھے بہت سی مزید اور اجتماعی خرابیاں بھی ہیں۔ سب سے بڑی بات یہ کہ یہ فعل اللہ کے غضب کو دعوت دیتا ہے۔ طبرانی اور حاکم نے عبد اللہ بن عباس رضی اللہ عنہما

۱ التشریح الجنائی عبدالقادر عودہ : ۳۴۶/۲۔

سے روایت کی ہے نبی ﷺ نے فرمایا:

((إِذَا ظَهَرَ الرَّبَّاءُ وَالزَّانَا فِي قَرْيَةٍ فَقَدْ حَلُّوا بِأَنْفُسِهِمْ عَذَابَ اللَّهِ))^❶

”یعنی کسی بستی میں اگر کھلے طور پر سودا اور زنا کا رواج ہو تو انہوں نے اپنے اوپر اللہ کے عذاب کو دعوت دے دی ہے۔“

زنا کے علاوہ ان قوموں نے لواطت یعنی مردوں یا عورتوں سے دبر (پچھے کے راستے سے) جماع کو قانونی حیثیت دے کر کھلے عام مرد اور مرد کے درمیان شادی کی اجازت بھی دے دی ہے، بلکہ سرکاری طور پر سننے میں آیا ہے کہ اس قانون کے پاس کرنے کے بعد جس نے سب سے پہلے ایسی شادی کی اس کی کافی آؤ بھگت ہوئی اس کی ہمت افزائی کی گئی۔ تاریخ اقوام میں سوائے قوم لوط کے کسی اور قوم کے بارے میں اس فعل کے کرنے کا ذکر نہیں ملتا۔ لیکن قوم لوط نے بھی شادی کے ذریعہ مرد کے لیے کسی مرد سے شہوت پوری کرنے کا رواج نہیں دیا تھا۔ بلکہ وہ یہ کام عیاشی کے طور پر کھلے یا چھپ کر کیا کرتے تھے۔ اللہ تعالیٰ نے ان پر یہ عذاب بھیجا تھا کہ فرشتوں نے ان کی بستیوں کو اوپر اٹھا کر وہیں سے پھینک کر ان پر پتھر برسایا ہلاک کر دیا۔ ارشاد فرمایا:

﴿فَلَمَّا جَاءَ أَمْرُنَا جَعَلْنَا عَالِيَهَا سَافِلَهَا وَأَمْطَرْنَا عَلَيْهَا حِجَارًا مِّنْ

سِجِّيلٍ مَّنْضُودٍ ﴿٨٢﴾﴾ (ہود : ۸۲)

”جب میرا حکم آ گیا تو بستیوں کو اوپر سے نیچے کے بل الٹ دیا اور ان پر ہم نے پتھر برسائے۔“

لیکن آج کی دنیا میں انسانیت اور اخلاق کے دشمن اس کو رواج دے کر کس قدر نسل کشی کر رہے ہیں، اس فعل خبیث کے لیے عورت سے شادی کی طرح منگنی عقد اور ولیمہ کے مراسم کو بھی رواج دیا ہے۔ ان شاء! اللہ اب جلد ہی اللہ کا غضب ان پر آنے والا ہے۔ بلکہ فطرت

❶ معجم الطبرانی الكبير ، حدیث نمبر : ۴۶۰۔ المستدرک للحاکم، حدیث نمبر : ۲۳۱۶۔

انسانی کے دشمنوں نے فیملی سیکس، اینمیل سیکس کو عملی طور پر انسانیت کے قتل کا پروگرام بلکہ اپنی ہلاکت کا سامان مکمل کر لیا ہے۔

فیملی سیکس میں باپ بیٹی کے ساتھ، بیٹا ماں کے ساتھ، بھائی بہن کے ساتھ اپنا منہ کالا کر رہا ہے۔ اگرچہ مغرب کی بعض حکومتوں میں یہ فعل قانونی طور پر منع ہے لیکن مفسدین اسے برت رہے ہیں اور کچھ ایسے ملک بھی ہیں جہاں کے بعض صوبوں میں اس فعل بد کو قانونی شکل بھی دی گئی ہے۔ اور اینمیل سیکس میں کتوں، گھوڑوں گدھوں سے بھی عورت اپنی شہوت کو پورا کر سکتی ہے۔

ڈاکٹر محمد علی البار نے اپنی کتاب ”عمل المرأة فی المیزان، ص ۱۴۷“ میں ذکر کیا ہے کہ ایک ایکڑ لیس ڈنمارک کے کسی کلب میں آ کر ایک ایک کپڑے اتار کر مادر زاد تنگی ہوئی، پھر لوگوں کے سامنے ان کی لطف اندوزی کے لیے اسٹیج پر ہی کتے سے زنا کرانے لگی۔ اس کے بعد لوگوں کو چیخ دیا ہے کہ ہے کوئی جو اس کتے کی طرح میرے ساتھ آ کر جماع کر سکے!

ڈاکٹر البار نے یہ بھی ذکر کیا ہے کہ ۱۹۸۴ء میں مغربی جرمنی دوسلدروف کی کانفرنس میں ایک عربی ڈاکٹر نے جو جرمنی ہی میں کام کرتا ہے، بتایا کہ میرا ایک جرمنی ڈاکٹر دوست ایک رات ایبرجنسی میں آیا اس کے سر میں سخت چوٹ آئی تھی، خون بہہ رہا تھا۔ جب اس سے پوچھا، کیا بات ہے؟ تو اس نے بتایا کہ گھر میں داخل ہوا تو دیکھا کہ ایک بڑا کتا بیوی کے ساتھ سیکس کر رہا ہے تو میں نے کتے کو مارنا شروع کیا کہ اتنے میں میری بیوی نے اٹھ کر مجھے ہی کسی بھاری چیز سے مارا اور کہا کہ تم اسے کیوں مار رہے ہو؟ تمہیں معلوم نہیں کہ یہی کتا میرا اکیلا فرینڈ اور دوست ہے۔^①

ان قوموں نے ایک سے زیادہ شادی کرنے کو تو منع کیا ہے لیکن فرینڈ اور معشوقہ کے نام سے شوہر جتنی عورتوں کو گھر میں لا کر رکھے، یا ان سے راہ و رسم رکھے تو بیوی کو اعتراض نہ

① الامراض الجنسیہ، ص: ۷۳.

ہونا چاہئے۔ اسی طرح بیوی جتنے عاشق اور معشوق بنائے اوشوہر کے گھر ہی میں لا کر شوہر کے ہوتے ہوئے اس کے سامنے اس کے ساتھ شہوت رانی کرے۔ شوہر کو قانونی طور پر اعتراض کا حق نہیں۔ ”الاحکام الشخصیہ للمسلمین فی الغرب“ میں لکھا ہے کہ جرمنی کے قانون میں ہے کہ شوہر کو حق نہیں پہنچتا کہ اگر اس کی بیوی نے اپنا کوئی عاشق بنا رکھا ہے تو اپنے شعور کو مجروح کرنے اور اپنی ہتک عزت کا کوئی عوض بیوی یا عاشق سے طلب کرے! زیادہ سے زیادہ یہی کر سکتا ہے کہ اگر اس کی بیوی اپنے عاشق سے حاملہ ہوئی تو صرف ڈیوری (Delivery) کا خرچ طلب کر سکتا ہے۔^①

مؤلف نے ایک قصہ بیان کیا ہے کہ ایک نو مسلم نوجوان نے مجھے بتایا کہ اس کی بیوی نے اپنا ایک عاشق بنایا ہے بچوں کے سامنے ہی اسے اس کے گھر میں بلایا! وہ آیا، میرے گھر ہی میں بیوی سے ہم بستر ہونا چاہا تو میں نے اس کو مارنا شروع کیا۔ اس نے بھی مار پیٹ کی۔ پولیس آئی اس سے جب قصہ بیان کیا اور عاشق کو گھر سے نکالنے کا مطالبہ کیا تو پولیس نے کہا کہ قانوناً ہم کچھ نہیں کر سکتے۔ یہ تمہاری بیوی کا مہمان ہے اسے ہم نہیں نکال سکتے۔ آخر عاشق اپنی معشوق کے ساتھ خلوت کر کے اس کے گھر میں لطف لے رہا تھا۔

پولیس چلی گئی، شوہر حیران تھا کیا کرے! بیوی کو بھی قانوناً نہیں مار سکتا، قانون کی نظر میں جرم ہے۔ اور نہ عاشق سے خلوت و ہم بستری کو منع کر سکتا ہے کیونکہ عورت کی ذاتی آزادی میں دخل بھی قانون کے خلاف ہے۔ عاشق اور بیوی کے فرینڈ کو بھی نہیں مار سکتا کیونکہ وہ اس کی بیوی کا مہمان ہے بیوی کو گھر سے بھی نہیں نکال سکتا۔ اب یا تو خود اپنے ہی گھر کو چھوڑ کر کہیں چلا جائے اور طلاق دے یا پھر اسی طرح ذلت اور بے کسی پر صبر کرے۔^②

ان قوموں نے بے حیائی کے آخری حدود کو بھی پار کر لیا۔ بے حیائی اور فحاشی کی اشاعت ہی کی خاطر عریانی کو جائز کہہ کر اسلامی پردہ اور نقاب کو اپنے ملکوں میں منع کرنا

① الاحکام الشخصیہ للمسلمین فی الغرب، ص: ۴۹۶۔

② الاحکام الشخصیہ للمسلمین فی الغرب، ص: ۴۹۶۔

چاہتے ہیں۔ مساوات اور برابری کے نام سے مرد و عورت کو میدان میں نکل کر کام کرنے کی آزادی دی گئی۔ اور ہر ایک کو حسب رغبت کام کر کے اپنی روزی کمانے کا قانون پاس کیا۔

جب عورت اپنی روزی خود اپنے ہاتھوں کمائے گی اور جیسا چاہے گی جب تک چاہے گی گھر سے باہر رہے گی، اور وہ بھی ایسی جگہوں پر جہاں مرد وزن کا اختلاط ہے، اور دونوں کی خلوت بھی ہوتی رہتی ہے، اگر خلوت کا موقع برسر عمل نہ بھی ملے تو کسی وقت بھی رضامندی سے اپنی شہوت پوری کر سکتی ہے۔ اگر اس کا شوہر بھی ہے تو اسے اعتراض کا حق نہیں جس طرح بیوی کو دوسری عورت سے شوہر کے ملنے پر اعتراض نہ ہوگا تو ظاہر ہے کہ ہر ایک اپنی شہوت کو کسی سے بھی پوری کر سکتا ہے پھر نکاح کے بندھن میں بندھے رہنے کا فائدہ ہی کیا ہے؟ اس وجہ سے ان کے ملکوں میں خاندانی نظام کی بنیاد ڈھ چکی ہے۔ شادی کے بندھن میں بندھے رہنے اور اخلاقی طور پر ایک دوسرے کی خاطر اپنے جسم و آبرو کو محفوظ رکھنے کی ضرورت ہی نہ رہی! اس وجہ سے لاکھوں نوجوان دوشیزائیں اور عورتیں فحاشی کے کلبوں میں رات اور دن گزارتی شہوت پوری کرتی ہیں یہاں تک کہ بعض حالات میں عورتیں مرد کو کراہی دے کر اپنی شہوت پوری کرتی ہیں۔ یہ حقیقت واقعی ہے۔ ان حالات میں نسل کشی نہ ہوگی تو پھر کیا ہوگا؟ اگر عورت زنا سے حاملہ ہوئی تو دسیوں تداہیر سے اس حمل کو ضائع کیا جاسکتا ہے۔ نہیں تو پیدا کر کے بھی قتل کیا جاسکتا ہے۔ قتل نہیں کیا گیا تب بھی جو بچے زنا سے پیدا ہوئے ان کے لیے کوئی عار کی بات نہیں رہ گئی۔ ماں باپ کا جو تعلق ہونا چاہیے تھا اس تعلق کی بھی ضرورت نہ رہی۔ بچہ بڑا ہو کر دنیا میں اس طرح سرگرداں ہو جاتا ہے کہ اپنی ماں کے بارے میں اسے معلومات تک بھی نہیں ہوتیں کہ وہ کہاں ہے، اور کتنے واقعات بیان کیے جاتے ہیں کہ لڑکا اپنی ماں کے ساتھ بھی زنا کرتا ہے اور اسے خبر نہیں کہ یہ میری ماں ہے۔

ان کے ملکوں میں اگر کوئی شخص اپنے خاندان بیوی اور بچوں بچیوں کی حفاظت بھی کرنا چاہے تو وہاں کے اسکول جو بچوں کو اپنی مرضی کے مطابق زندگی گزارنے کی تعلیم دیتے ہیں۔ پھر قانونی طور پر بالغ ہونے کے بعد بچوں کو ہر قسم کی آزادی کی جو حمایت حاصل ہے۔ اس کی

بنا پر کوئی شریف انسان اپنے بچوں کی حفاظت اور تربیت اسلامی طریقہ پر نہیں کر سکتا۔ کسی حج کے موقع پر مکہ مکرمہ میں حرم پاک کے دروس میں امریکہ کے ایک حاجی صاحب جو اصلاً پاکستان کے تھے بیٹھا کرتے تھے عقیدہ کے بریلوی تھے۔ لیکن بیس دن کی مجلس اور سوال و جواب کو سن کر انہوں نے کہا کہ میں آپ سے تنہائی میں کچھ وقت چاہتا ہوں! درس کے بعد میں ان کو لے کر حرم کے ایک کونے میں بیٹھ گیا۔ انہوں نے کہا: اللہ تعالیٰ نے دنیا کے مال و اموال کے اعتبار سے مجھے بہت کچھ دے رکھا ہے۔ میں میلاد اور عرس کے لیے لاکھوں روپے خرچ کرتا تھا۔ لیکن اب آپ کے درس میں بیٹھنے سے مجھے معلوم ہوا کہ میرا دین صحیح دین نہیں ہے۔

قرآن و حدیث کی روشنی میں آپ کی تقریروں سے مجھے یقین ہو گیا کہ پوری زندگی ہمارا عقیدہ صحیح نہ تھا اب میں حرم پاک میں توبہ کر کے جا رہا ہوں۔ ان شاء اللہ اب سے صحیح دین سیکھوں گا اور اسی پر عمل کروں گا۔

پھر میں نے دیکھا کہ حاجی صاحب زارو قطار رو رہے ہیں۔ زندگی بھر شاید ڈاڑھی مونڈتے تھے لیکن اب مکہ کے رہائش کے ایام میں انہوں نے ڈاڑھی بھی بڑھالی تھی۔ ڈاڑھی آنسوؤں سے بھیگ رہی تھی۔ میں نے ان کو سمجھایا کہ اللہ رحیم و تواب ہے، ایک کافر بھی اگر توبہ کر کے صحیح دین پر عمل کرنے لگتا ہے تو اللہ تعالیٰ اس کے ماضی کے تمام گناہ معاف کر دیتا ہے۔ انہوں نے ہچکچیاں لیتے ہوئے ایک اور بات کہی کہ میرے پاس امریکہ میں کئی کمپنیاں ہیں کئی گھروں کا مالک ہوں، لیکن میری ایک لڑکی اور دو لڑکے ہیں دونوں دین سے بیزار ہیں۔ شادی بیاہ کرنے کو راضی نہیں۔ میری اکلوتی لڑکی گھر میں کسی وقت بھی اپنے فرینڈ کو لا کر اس کے ساتھ اپنے ونگ میں رات اور دن گزارتی ہے۔ میں کچھ نہیں کہہ سکتا اور نہ کچھ کر سکتا ہوں۔ جب چاہتی ہے فرینڈز اس کو آ کر گھر سے لے جاتے ہیں، ہمارے سامنے نکلتی ہے، مجبور ہوں اگر کچھ بولوں تو پولیس ہمیں ہی مجرم گردانے گی۔ میرے دونوں لڑکے بھی اسی طرح ہیں۔ جب میں نے دیکھا کہ ان کا دل اس وقت بہت نرم ہے تو سوچا کہ حرم پاک کی مبارک

فضا میں ان پر کوئی بڑا اثر ڈالنا چاہیے۔ میں نے قصداً ان الفاظ میں حاجی صاحب کو مخاطب کر کے کہا کہ حاجی صاحب! ان حالات میں آپ کے امریکہ میں رہنے اور کمانے کھانے کے لیے زندگی گزارنے پر لعنت ہے۔ انہوں نے کہا تو میں کیا کروں؟ میں نے کہا کہ آدمی جہاں اپنے دین پر قائم نہ رہ سکے وہاں سے ہجرت واجب ہو جاتی ہے۔! آپ کا اصل ملک پاکستان ہے، یا بنگلہ دیش! دونوں ملک اگرچہ اپنے کو اسلامی ملک کہتے ہیں لیکن نام کے اسلامی ملک ہیں البتہ مسلمانوں کا ملک ہے۔ آپ پاکستان یا بنگلہ دیش ہجرت کر جائیں وہاں آپ اپنے دین اور اپنے اہل و عیال کو محفوظ رکھ سکتے ہیں۔ نیز اپنے مال کے ذریعہ مسلمانوں کے ملک کو ترقی دینے کی کوشش کر سکتے ہیں۔

انہوں نے کہا کہ اب تو حالت یہ ہے کہ میں اور میری بیوی صرف جاسکتے ہیں بچے نہیں جائیں گے۔ وہ تو آزاد ہیں۔ پھر انہوں نے پاکستان جانے کا عزم ظاہر کیا۔ مزید انہوں نے یہ بھی پوچھا کہ آپ جس مسلک کو حق کہتے ہیں یعنی اہلحدیث مسلک پاکستان میں اس کے فالو (Follow) کرنے والے کچھ لوگوں کا نام بتائیں! میں نے جامعہ سلفیہ وغیرہ کا ذکر کیا، مولانا ثناء اللہ اور مولانا ارشاد الحق وغیرہ کا نام لیا۔ انہوں نے کہا کہ میں انشاء اللہ اپنا جتنا مال پاکستان لے جاسکتا ہوں لے جا کر اسی مسلک کا اسکول کھولوں گا۔ اور اب سے اسی مسلک پر عمل کروں گا۔ بعد میں انہوں نے کیا کیا معلوم نہ ہو سکا۔ کہنے کا مطلب یہ ہے کہ اب بڑی طاقتوں نے دین کا لباس اتار کر فحاشی، بے حیائی و بد اخلاقی کا لبادہ اوڑھ لیا ہے۔ اور جیسا کہ میں نے ذکر کیا کہ اللہ رب العزت ایسے حالات میں قوموں میں انبیاء بھیجا کرتا تھا اور ہمارے نبی محمد رسول اللہ ﷺ کے بعد اب کوئی نبی نہیں ہونے والا۔ اس وجہ سے اللہ نے قرآن و سنت کو محفوظ کر کے اس امانت کو دنیا تک پہنچانے کے لیے علماء امت کے سپرد کر دیا ہے۔ علماء کو چاہیے کہ دین حق کی دعوت کے لیے نکلیں کچھ لوگ اپنے ملکوں میں داخلی اصلاح کے لیے رہیں کچھ لوگ کفر کے ملکوں میں نکل کر دعوت و تبلیغ کا فریضہ ادا کریں! کم از کم ان ملکوں میں جو مسلمان ہیں ان کو دین پر قائم رکھنے کی کوشش کریں! ورنہ عند اللہ مسؤل ہوں گے

کہ ان حالات میں تم لوگوں نے کیا کیا تھا؟ اس میں کوئی شک نہیں کہ کچھ لوگ ان ملکوں میں مقیم رہ کر اپنی حد تک کام کر رہے ہیں۔ لیکن مزید سعی و کوشش کی ضرورت ہے۔ خاص طور پر ان حالات میں بھی مزید کوشش کی ضرورت ہے جبکہ کچھ افراد اور کچھ جماعتیں دین کو غلط انداز سے لوگوں کے سامنے پیش کرنے میں پیش پیش ہیں۔ اصل دین خالص ہی انسانیت کے مسائل کا حل ہے۔ اللہ تعالیٰ اپنے دین حق کو قائم کرے تاکہ ظلم اور بد اخلاقی سے کراہتی اور سستی انسانیت کو سکون ملے۔



امید کی کرن

دنیا کو معلوم ہے کہ نبی کریم ﷺ کی پیدائش کے وقت دنیا ہلاکت کے گڑھے کے قریب تھی، اللہ تعالیٰ نے نبی کریم ﷺ کو خاتم الرسل بنا کر بھیجا اور اس نعمت کے ذریعہ سے گڑھے میں گرنے اور ہلاکت سے بچا لیا۔ تھوڑے ہی عرصہ میں مسلمانوں نے غلبہ حاصل کر کے اندلس اسپین تک اپنی حکومت قائم کی، عدل و انصاف سے اپنے ماتحتوں کو امن و امان کے سایے میں پالا، وہ کسی بھی مذہب کے ہوں، اسلام کے سائے میں امن و امان سے زندگی گزارتے رہے۔ ہر قسم کے علوم کی سیادت و قیادت مسلمانوں کے ہاتھ میں رہی:

﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَكَفَىٰ بِاللَّهِ شَهِيدًا﴾ (محمد: ۲۸)

”وہی ذات ہے جس نے اپنے رسول کو ہدایت اور دین حق دے کر بھیجا تاکہ اسے تمام ادیان پر غالب کر دے۔“

کا وعدہ پورا ہوا۔ دین اسلام غالب رہا لیکن اسلام نے اپنے غلبہ کے ایام میں کسی پر ظلم و زیادتی نہ کی۔ ایک یہودی کے ساتھ معزز اسلامی شخصیت کو قاضی اور جج کے سامنے برابر کھڑا کیا اور یہودی کا حق دلایا۔ ایسے بہت سے واقعات ہیں جو تاریخ اسلام کی عظمت پر دلالت کرتے ہیں۔

مسلمانوں کو جو عزت و تمکین ملی وہ اللہ رب العزت کے دین پر عمل کرنے اور اس کی دعوت دینے اور نفس و نفیس کو خرچ کر کے اس دین کی آبیاری کرنے سے ملی تھی۔

مسلمانوں نے آپس کا اتفاق و اتحاد چھوڑ کر مختلف ٹولیوں میں بٹ کر اپنی طاقت کو ضائع کر دیا ہے۔ لیکن بہر حال وہ اللہ کے بندے ہیں اللہ رحیم و کریم ہے اس وقت دنیا کی جو

حالت ہو چکی ہے اس کی بہ نسبت مسلمان بہر حال سب سے افضل ہیں خصوصاً ایک طائفہ مبارکہ کا وجود ہمیشہ رہا ہے اور ہمیشہ رہے گا! اس طائفہ کے اعمال کی برکت سے اللہ تعالیٰ ان شاء اللہ مسلمانوں کی اصلاح فرمائے گا۔ اللہ کا وعدہ ہے:

﴿وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ﴾ ﴿۱۳۹﴾ (آل عمران: ۱۳۹)

”اگر تم ایماندار ہو تو تم ہی غالب رہو گے۔“

سچ ہے! خلفاء راشدین کے زمانے میں یہ وعدہ سچ ہوا:

﴿وَتِلْكَ الْأَيَّامُ نُدَاوِلُهَا بَيْنَ النَّاسِ﴾ (آل عمران: ۱۴۰)

”ہم دنوں کو لوگوں کے درمیان ادا لیتے بدلتے رہتے ہیں۔“

کہ فتح و شکست اللہ کی سنت ہے کبھی فتح کسی کے ساتھ کبھی کسی کے ساتھ رہے گی! لیکن اللہ تعالیٰ نے مسلمانوں کے حق میں مقدر کر رکھا ہے کہ ایمان کی شرط کے ساتھ ہی انہیں علو اور تمکین ملے گی۔

مسلمانوں کی بساط یورپ سے اٹھ چکی تھی لیکن بعد میں اللہ تعالیٰ نے عثمانی حکومت کے ذریعہ پھر ان کو فتح دی تھی۔ تاتاریوں نے اسلامی حکومت کو تار تار کر دیا تھا اللہ نے مسلمانوں کو ان پر فتح دی، نصاریٰ نے بیت المقدس پر قبضہ کر لیا تھا تقریباً ایک صدی تک ان کا غلبہ رہا، پھر اللہ نے مسلمانوں کو صلاح الدین ایوبی کی قیادت میں غلبہ دیا۔ عثمانی حکومت کو اللہ نے فروغ دیا اور وہ صدیوں یورپ کے بڑے حصے پر غالب رہے پھر اس کا زوال ہوا۔

اب اس وقت یہود و نصاریٰ کو غلبہ ملا ہے لیکن ایک چیز یاد رہے کہ مسلمانوں اور اسلام

دشمنوں کی مثال یہی رہی ۞

ہم نے جب ہوش سنبھالا تو سنبھالا تم کو

تم نے جب ہوش سنبھالا تو سنبھلنے نہ دیا

اب حالت یہ ہے کہ کفر کے تمام ملل ایک ساتھ ہو کر اسلام اور مسلمانوں سے دشمنی پر

تلے ہوئے ہیں لیکن اس کے باوجود اسلام خود انہیں کے ملکوں میں زیادہ سے زیادہ پھیل رہا

ہے۔ اعداد و شمار سے پتہ چلتا ہے کہ بلاد کفر میں مسلمانوں کی تعداد بڑی تیزی سے بڑھ رہی ہے۔ ابھی ماضی قریب میں امریکہ اور برطانیہ میں مسلمانوں کی تعداد بہت کم تھی لیکن اس وقت مسلمانوں کی تعداد دسیوں ملین تک صرف امریکہ میں پہنچ چکی ہے۔

موثوق ذرائع کا کہنا ہے کہ صرف امریکہ میں ۱۱ ستمبر کے حادثے کے بعد اسلام قبول کرنے والوں کی تعداد میں چارگنا اضافہ ہو گیا ہے۔ اسی طرح برطانیہ، فرانس اور جرمنی میں مسلمانوں کی تعداد بہت تیزی سے بڑھ رہی ہے۔

اس کے علاوہ بفضل ربی مسلمانوں میں خود دین کے تمسک کا جذبہ بہت تیزی سے پھیل رہا ہے۔ خصوصاً نوجوانوں میں خالص دین اسلام کو جاننے کی بہت تڑپ ہے۔ سعودیہ عربیہ کے سایے میں حج، عمرہ اور رمضان کے موقع پر مسلمانوں کی بڑھتی تعداد کو دیکھ کر اسلام کے روشن مستقبل کی خوشخبری ملتی ہے۔ اللہ رب العالمین کا ایک نظام ہے:

((حَقُّ عَلَى اللَّهِ أَنْ لَا يَرْتَفِعَ شَيْءٌ مِنَ الدُّنْيَا إِلَّا وَضَعَهُ)) ❶

”اللہ کا فیصلہ ہے کہ کوئی بھی چیز بلندی پر پہنچنے کے بعد نیچے آئے گی (اللہ کی سنت بدلتی نہیں)۔“

اس الہی قانون کے تحت ہماری آنکھوں کے سامنے سوویت یونین جس نے پندرہ مسلمان حکومتوں کو ہڑپ کر کے یونٹ بنایا تھا اور ان مظلوم مسلمانوں پر لوہے اور آگ برسا کر حکومت کرتی تھی اب وہ بکھر کر رہ گئی۔ اور پھر ان شاء اللہ مستقبل قریب میں دنیا کی باگ ڈور اسلام کے ہاتھ میں آنے والی ہے۔

حالات پر نظر رکھنے والے غیر مسلم مبصرین نے بھی یہی خواب دیکھا ہے۔ اس کی تعبیر ان شاء اللہ پوری ہونے کے قریب ہے۔

برطانیہ کے ایک ماہر اقتصادیات کا کہنا کہ سرمایہ دارانہ نظام واضح طور پر ناکام ثابت ہو چکا ہے۔ کمیونزم نظام بھی فیمل ہو کر رہ گیا ہے۔ اب انسانیت کو چاہیے کہ کوئی نیا نظام تلاش

❶ صحیح بخاری، کتاب الجہاد والسیر، حدیث نمبر: ۲۸۷۲۔

کرے۔ مزید کہتا ہے کہ مسلمان ہی وہ نئی طاقت ہیں جن کے اندر مستقبل کے نظام کی خوشخبری ملتی ہے۔^①

امریکی کانگریس کے ممبر جان مرواں کا کہنا ہے۔ کہ میرا عقیدہ ہے کہ اکیسویں صدی اسلام اور اسلامی تہذیب کی صدی ہوگی۔ اس کے ذریعہ پوری دنیا میں امن و سلامتی اور رفاہیت و خوشحالی پھیلے گی۔^②

کفر کی طاقتوں کو یہ خوف کھائے جا رہا ہے کہ اسلام آپہنچا! اسلام جنگ آمد کے تصور سے ان کے پتے پانی ہو رہے ہیں۔ یہ حقیقت اور ہمارے نبی کریم ﷺ کا معجزہ ہے کہ:

((نُصِرْتُ بِالرُّعْبِ مَسِيرَةَ شَهْرٍ))^③

”مہینے کی مسافت کی دوری پر رہ کر بھی دشمن رعب کھائے گا اور ہماری مدد ہوگی!“

لیکن انہیں یقین کر لینا چاہیے کہ خوف نہ کریں! اسلام اور مسلمان اس رسول رحمت ﷺ کے تابعدار ہیں جنہوں نے طاقت ہوتے ہوئے قابو پا کر بھی جانی دشمنوں کو معاف کر دیا تھا۔ اسلام جنگ کے میدان میں جب کبھی اترا تو صلح و امن پھیلانے کے لیے، اسلام نے تاریخ میں جب بھی تلوار اٹھائی۔ تو مفسدین کے ہاتھوں سے تلوار اور ہتھیار چھیننے کیلئے، اور تمام عالم میں امن و شانتی پھیلانے کے لیے نہ کہ دنیا کی خاطر اور نہ خونخواری و خونریزی کی خاطر ہرگز نہیں! ان کے رب کا حکم ہے:

﴿فَإِذَا لَقِيتُمُ الَّذِينَ كَفَرُوا فَضَرْبَ الرِّقَابِ حَتَّىٰ إِذَا أَثْمَخْتُمُوهُمْ فَشُدُّوا الْوَتَاقَ ۖ فَمَا مَتَّأَ بَعْدُ ۖ وَإِمَّا فِدَاءً حَتَّىٰ تَضَعَ الْحَرْبُ أَوْزَارَهَا﴾ (محمد: ۴)

”جب کفار سے مقابلہ ہو تو انہیں قتل کرو! پھر قابو پا کر ان کو قید کرو! بعد میں

① الاسلام المعجزہ المتجددہ فی عصرنا، ص: ۳۴۰.

② الاسلام المعجزہ المتجددہ فی عصرنا، ص: ۲۲۷.

③ صحیح بخاری، کتاب الصلاة، حدیث نمبر: ۴۳۸.

احسان کر کے چھوڑ دو یا فدیہ لے کر چھوڑو! یہاں تک کہ جنگ ہتھیار رکھ دے۔“
اس لیے دنیا کو جان لینا چاہیے کہ اسلام نے پہلے بھی دنیا کو امن کا گہوارہ بنایا اور آئندہ
بھی ان شاء اللہ بنائے گا۔ اس لیے خوشی خوشی اس کا استقبال کرے تاکہ ہر ایک اس زمین پر
امن و سکون سے جی سکے۔

و آخر دعوانا ان الحمد لله رب العالمین ، و صلی اللہ علی نبینا محمد
و علی الہ و صحبہ و من تبعہم باحسان الی یوم الدین .

وصی اللہ بن محمد عباس

مدرس و مفتی المسجد الحرام
و استاذ الحدیث جامعہ ام القری
مکہ المکرمة۔ سعودی عرب
۲۴ رمضان ۱۴۳۱ھ

